


*Святая
Земля наша*

ЗВАНЫ ЧАЛАВЕЧНАСЦІ



Вершы

МІНСК
«МАСТАЦКАЯ ЛІТАРАТУРА»
1988

ББК 84 Бел 7

Б 27

Рэцэнзент
Артур Вольскі

Светлана Басуматрова жыве і работаст в Бобруйске. Гэлавное в творчестве паэтэссы — верность высокым ідеалам, любімому делу, любовь к родной земле, к іскреннім трудолюбивым людям.


«Колокола челоувечности» — это в первую очередь тема утверждения мира на земле, память о тех, кто отдал свою жизнь за Родину, протест против опасности, которая нависла над людьми.

4702120200—054
Б М 302(03)—88—41—88

ISBN 5-340-00042-7

© Выдавецтва «Мастацкая літаратура»,
1988.

Мы — савецкія людзі



Шукалі скрыты сэнс у кожным знаку
На зорнай карце зманлівых пябёс
Астролагі, па знаках задзяку
Яны чыталі чалавечы лёс.

Казалі, ён залежыць ад планеты,
Ад зорачкі, што свеціцца ўгары:
Пад гэтай нараджаюцца паэты,
Пад тою вунь — заўсёды змагары.

Але залежаць лёсы пакаленняў
Ад волі ўласнай, а не ад пябёс,
І на зары улады нашай Ленін
Прадбачыў наш усенародны лёс.

Агульныя святкуем імяніны
Кастрычніцкаю яснаю парой.
Мы — жыхары Савецкае краіны
Народжаны пад зоркаю адной —

Чырвонай, пяцікутнай, прамяністай,
Што асвятляе наш Дзяржаўны герб.
І беспартыйных нас, і камуністаў
З'ядналі молат, зорачка і серп.

Сумленне і надзея ўсёй планеты,
Адвек у ўсім прыгнечаным сябры.
Мы ўсе ў душы музыкі і паэты,
За шчасце, мір і праўду змагары.

Мая зямля



Зямлю беларускую
Са сцежкаю вузкаю,
З чырвонай рабінаю
Заву я любімаю.
З матулінай ласкаю,
З бабульчынай казкаю
На свеце такая адна.

Зямля мая спеўная
Будзілася пеўнямі,
Звінела крышцамі
Пад вербамі піцымі.
І моваю матчынай,
Як шчодраю спадчынай,
З маленства сагрэла мой лёс.

Зямля мая мужная,
З адвагаю дружная,
Адолела ворага.
Заплочана дорага:
Ляжаць пад пагоркамі,
Пад вечнымі зоркамі
Героі свяшчэннай вайны.

Зямля мая родная
Сягоння свабодная,

На долю шчаслівая,
На жыта ўрадлівая.
Крылатымі птахамі,
Высотнымі гмахамі
Імкнецца ў прастору нябёс.

Зямля мая ветлая
Азёрамі светлая,
Барами гасцінная,
У сэрцы адзіная.
Маторам і коласам,
Раллёю і космасам
Яна галасуе за мір!

Справе партыі верныя



Марозам скаваны сівы Петраград,
І птушка замерзне ў палёце...
Лістоўку прынёс у казарму салдат,
Ён быў на партыйнай рабоце.
Такія збіралі на сходку сялян,
Рабочых — пад сцяг забастоўкі.
І звергнулі ўладу цара і дварап,
Прыладзіўшы штык да вінтоўкі.

Такія, на фрыцаў наводзячы жах,
І палітрукамі на фронце,
І ў мінскім падполлі,
І ў бранскіх лясах
Былі на партыйнай рабоце.
Такія ўзрывалі пад Оршай масты
І, перш чым пад сцягам агністым
Падняцца ў атаку, пісалі лісты:
«Я жыў і памру камуністам».

Нямала гадоў без вайны пражылі,
Яе нам ніколі не трэба.
Мы шчыра жадаем народам зямлі
І сонца, і міру, і хлеба.
...Сягоння краіна ў святле навіны:
На з'езд дзелавы і ўрачысты

Збіраюцца дочки яе і сыны,
З рэспублік усіх камуністы.

Калонкі дакладаў і слухных прамоў
Імгненна размножаць газеты,
А нам — кіравацца праўдзівасцю слоў,
Ісці да прызначанай мэты.
Таварышы, працай адданай сваёй
На змене, у полі, ў палёце
Мы служым дзяржаве і справе адной,
Мы ўсе — на партыйнай рабоце.

* * *



З узрушаным сэрцам стаім мы
ля помніка славы рускай зброі,
ля магілы рускіх воінаў 1812 года...,
хто стварыў славу і прынёс прагрэс
Расіі XIX стагоддзя, якая парадзіла
Расію сучасную — наш Савецкі Саюз.

Усевалад Вішнеўскі

Наўзбоч шашы
З Бабруйска ў Магілёў
Стаіць на ўзвышшы
Белая капліца,
На гонту
Асыпаецца ігліца
І вее
Вольным ветрыкам
З палёў.

Спынюся ля капліцы.
Зноў на ёй
Пабачу лічбу
«Восемсот дванаццаць».
Нібыта да гісторыі
Самой,
Мне да яе
Цікава дакранацца.

Грымелі барабаны:
«Тра-та-та!»,

Барвовы дым плыў ад гармат
З лагчыны.
І крыкнуў генерал:
«Дзеся айчыны,
Браткі,
Не пашкадуем жывата!»

Глынуў француз
Бярэзінскай вады.
Мундзірамі
Сінелі пералескі.
Ушчэнт
Разбіты вораг быў тады,
Не памыліўся
Генерал Раеўскі.

У сэрца попел стукае
Штодзень.
Мы помнім нашы Боркі
І Хатыні.
А хто да нас са зброяю
Ідзе,
Ад вынішчальнай зброі
Сам загіне.

...Наўзбоч шапы
З Бабруйска ў Магілёў
Стаіць на ўзвышшы
Белая капліца,
Вартуе,
Нібы пільная арліца,
Мір прыдняпроўскіх соснаў
І палёў.

З надзеяй



Прыкметна маці
Нашы пастарэлі,
А пашы дзеці
Вучацца лятаць.
Мая дачка
Садзіцца на арэлі
І просіць
Іх павышай разгайдаць.

Мая дачка,
Кірпчатая Алёна,
Смуглявая,
Як жытні каласок.
Над ёю ззяе неба
Незамглёна,
Звініць
Яе шчаслівы галасок.

...Было.
Жывыя ў полымі гарэлі
Старыя, дзеці...
— Страшна
І прысніць!
...Будуем
Касмадрымы і арэлі
З надзеяй
Свет ад войнаў заслапіць.

Магілёўшчына



Магілёўшчына,
Кут мой айчыны,
Далячыні —
Канца не відаць...
І з якое
Такое прычыны
Я павінна
Цябе пакідаць.

І з якое
Такое нагоды
Мне шукаць трэба
Лепшых мясцін.
— Я люблю
Твае доли і воды,
Звон бяроз
І трымценне асін.

Боль сардэчны
Мне гояць чаборам
Ды жывідай
Гаі і бары.
...Можа, клімат сушэйшы
За морам,
Весялейшыя, можа,
Сябры.

Толькі знаю,
Мне там будуць сніцца
І стаяць уваччу,
Як папрок,
Дубавое тваё,
Баравіца,
Баравая
І Буда-Хвайніца,
Ясны Лес
І Высокі Барок.

Чыстыя званы



Памяці Аляксея Пысіна

I

Снежаньскі бяспнежны Магілёў
Ад вятроў аглух.
Не адлёт журботных жураўлёў —
Хмар пахмурных рух
Кінуў на рудыя мурагі
Цёмны цень крыла.
...Дружа мой, настаўнік дарагі,
Позна я прыйшла.
Могілка, бязлістыя кусты...
Пастаю без слёз.
Ты цяплом бацькоўскай дабраты
Саграваў мой лёс.
Гэтак нечакана адышоў...
Гліністы грудок...
— «Я ў сваю дывізію пайшоў...» —
Усплыве радок.

II

Гаючы сок, як ток, працяў галіны.
Ён абудзіў бярозу і сасну.
Ізноў прыйшоў твой месяц імянішны,
І брама расчынілася ў вясну.

Нат у куту маўклівага малення
І бронзавых на мармуры радкоў
Лунае дух жыцця і абнаўлення
Над прэлым дзёрмам гліністых грудкоў.
Як прагна сёння дыхае ігліца,
Вільготны жвір і ржавая жарства,
А рэквіем магім імкнецца зліцца
З сімфоніяй зямнога хараства.
Як водгулле апошніх даніны
Усім, хто йшоў і не дайшоў з вайны,
Вітаючы твой месяц імяніны,
Б'е жаўранак у чыстыя званы.

III

У вершах прызнаваўся, што хацеў
Ты цэлы свет засяць дабрынёю.
Спарад з вайны мінула даляцеў
Да сэрца, не закрытага бранёю,
Або стаміўся ты на той сяўбе,
Ды гэтак, што не змог дайсці дадому?..
І, правіла парушыўшы, табе
Прынесла я тры ружы.
Як жывому.

IV

Здавалася, ты будзеш жыць і жыць
Сярод людзей, настаўнік дарагі.
Вось на стала перада мной ляжыць
Твой першы том. А побач — том другі,
Ён мне тваёй надпісаны рукой..
Туды жывым дзвярэй не адчыніць,
Дзе так раптоўна ты знайшоў спакой.
А можа, й там душа твая шчыміць?..

Шчыміць за неўзараную раллю,
За ссохлы лес, за рыб у певадах.
За даўняе жыллё людзей — Зямлю
І за яго высокі зорны дах.
Мір пасяліўся ў нашыя дамы.
І — сорака год — любі, будуй, жыві!
...А ты — баец. І два твае тамы
У калешкоры колеру крыві.

* * *



У даўніну зыходзіць завядзёнка
Пускаць на плынь купальскія вянкi.
Дзве рэчачкі — Пясчанка ды Студзёнка
Імкнулі да Бярэзіны-ракі.

Сцюдзёная Студзёнка калыхала
На хвалі белай лотаці лісты.
Пясчаная Пясчанка намывала
Не беражок пясочак залаты.

Дзве рэчачкі — Пясчанка ды Студзёнка
На луговой старонцы ды ляспой
Віры кружылі, плёскаліся звонка,
Шумліва разліваліся вясной.

Бярэзіну-раку яны трымалі
Сабой. Яна ўбірала на вяку
З адной — ласкавасць прахалоднай хвалі,
З другой — пясчоту цёплага пяску.

Дзве рэчачкі — Студзёнка ды Пясчанка,
Як дзве дачкі у мацеры-ракі.
І ты, мая матуля-бабруйчанка,
Таксама нарадзіла дзве дачкі.

Хто, як не ты, трымала нас на ўлонні
І басанож вадзіла па траве,

Чые ж тады, як не твае далоні
Нас гладзілі, малых, па галаве?..

Дзве дочкі, як дзве рэчкі. Гэтаксама
І нашых дзён нямала ужо сплыло...
Ці данясём, не распляскаўшы, мама,
Табе сваю цяшчоту і цягло?..

На абалонь я выйшла золкім ранкам.
Задумная, прысела на грудок.
Дзве рэчачкі — Студзёнка ды Пясчанка
Пастукаліся ціхенька ў радок.

Не дым вайны



Не дым вайны,
А ранішні туман
Плыве з лагчыны,
Сцелючыся нізка...
Радзімы твару
Дарагая рыска,
Між стромкіх соснаў —
Зорка абеліска.
Тут пахаваны
Юны партызан.

Ён маляваў
Звычайным вугальком.
А ў тую ноч
Атрад павёў з аблогі.
Усечаўся бой
На ўзлеску, ля дарогі.
Хаваўся ў хмары
Месяц крутарогі...
Юнак не стаў,
Як марыў, мастаком.

Ён на світанні
Паміраў ад ран.
Апошні прывід:
Ён малы і босы...

Казычуць ногі
Чэрвеньскія росы...
Смяецца мама,
Папраўляе косы...
А пад-над лугам —
Ранішні туман.

Каму, зязюля,
Лічыш ты гады,
Ці не яму?
Яго схаваў пагорак
Пад зоркай,
Што з сузор'я вечных зорак.
Даўным-даўно
Было б яму за сорак,
А ён і сёння
Гэткі ж малады.

У кепачцы,
Зусім яшчэ пацан,
Глядзіць
Патрабавальнымі вачыма:
А ты,
Што ты зрабіў дзеля Айчыны,
Дзеля таго,
Каб заўтра плыў з лагчыны
Не дым вайны,
А ранішні туман?

Сіманаўскі камень



Іх шмат, камянёў,
На славянскай зямлі:
Адны з іх па бровы
У глебу ўраслі —
Замшэлыя сведкі
Свайой даўніны,
Набегі качэўнікаў
Помняць яны.

Каменне падмуркаў
Маёнткаў старых
Прыгоннага люду
Хавае уздых.
Той камень —
Сабой мацаваў каземат.
Той камень —
Абліты крывёй барыкад.

Над Бугам
Каменне разбітай сцяны
Гарэла пажарам
Мінулаі вайны.
Нямала камешных
Жалобных слупкоў
Стаіць над магіламі
Паўшых байцоў.

Пачаўся мой род
З магілёўскіх мясцін.
Байцом тут
І Сімапаў быў, Капстанцін.
А потым
Напісаны кнігі былі
Пра мужнасць
Маёй шматпакутнай зямлі.

І вось да сяброў,
Што не выйшлі з баёў,
Ён прахам вярнуўся
На поле сваё.
А мы — маладыя.
Нам выпала жыць.
...Ля Буйніч
Агромністы камень ляжыць.

Той волат каменны
Пабачыш здалёк.
Блішчыць ля падножжа
Расой васілёк.
Ляжыць нерухома
Ля самай шашы
Той камень,
Які мне не скінуць
З душы.

Язмін сорак першага года



Радзіму пайшоў берагчы,
Даверана сыну граніца.
А маці не спіць уначы,
Каторую ноч ёй не спіцца.
Вось, думае, вернецца сын,
Нявесткаю стане нявеста...
Буе духмяны язмін
На ціхіх ускраінах Брэста.


А ўжо даспяваюць даўно,
Як грошкі, варожыя змовы.
Фашысты з газет і ў кіно
Крычаць апантана прамовы.
Шчэ коціцца лета ў зеніт,
Шчыруе навокал прырода.
Лагодзіць сабой краявід
Язмін сорак першага года.

Не чэрвеньскі гром загрыміць,
Успыхне не зрок бліскавіцы —
Нарвецца нябачная ніць,
Завяжацца бой на граніцы.
Між небам, вадой і зямлёй
Нарушыцца вечная згода,
І будзе абліты крывёй
Язмін сорак першага года.

Не ведае маці пакуль,
Што побач пагроза пачуе.
Шалёнага пасвісту куль
Ні слыхам, ні сэрцам не чуе.
Запомнім на векі вякоў
Байцоў пагранічнага ўзвода:
Застыў у вачах юнакоў
Язмін сорака першага года.

Не стоміцца маці чакаць
І год, і чатыры, і сорака.
І будуць салдаты ляжаць
Пад строгай жалобаю зорак.
І доўгая будзе вайна,
І подзвіг свяшчэнны народа.
...А пакуль цвіце ля акна
Язмін сорака першага года.

Юная слухачка



Звычайна просяць:
«Пачытайце верны
Пра маладое пчасце,
Пра каханне».
А я ўсё
Пра далёкі сорака першы
Ды пра вайны
Пякельнае дыханне.

Ужо дзяўчаткі
Шэпчуцца патрошкі.
Адна ў куточку
Нават пазяхнула:
Не вачэй
Цікаўныя валонкі
Нібы смугою
Шызай зацягнула.

Яна ляніва
Прыкрывае вкi.
На твары —
Абыякавасці ценi,
Бы вершы не пра боль,
Які наvekі,
А пра даўно не моднае
Адзенне.

Няўжо ж
І пад журботны звон Хатыні
Не сцісне горла ёй,
Як ад удушша?..
Не дам пакласці
Нашае святыні
Пад нерухомы камень
Раўнадушша.

Сумнае спатканне



Сягоння я
Прыехала да таты
У кут,
Дзе агароджы і крыжы.
На камяні
Дзве бронзавыя даты —
Жыцця
Дзве пеназбежныя мяжы.

А паміж імі —
Хлопчык басаногі,
Рыбалка,
І вучоба, і вайна.
І палявыя
Пыльныя дарогі,
І клопат,
Што з цямна і да цямна.

Няўжо цяпер
Не трэба ў поле рапа,
Не трэба
Клапаціцца аб сяўбе?
...Так, поле летась
Без цябе ўзарана,
І даспявае жыта
Без цябе.

Ты не скідаў
Салдацкай гімнасцёркі,
Хоць мір
Усталяваўся на зямлі.
Няхай не даслужыўся
Ты да Зоркі
Ні на вайне,
Ні потым, на раллі.

Тваё жыццё
Як мае быць пражыта.
І наша поле
Шле табе паклоп:
Да самай сцежкі
Кманяецца жыта,
Галоўкі нізка
Нахіляе лён.

І я схілюся.
Кветкі — як на свята.
На іх раса
Ці след нядаўніх слёз.
...Аб чым ты хочаш
Расказаць мне, тата,
Таемным шэптам
Соснаў і бяроз?

Ён і яна



У мядовым гэтым месяцы
Быў і месячык, што мёд.
Як зайздросцілі равесніцы...
— Грукнуў ботамі у весніцы
Сорак першы чорны год.

Наляцеў крумкач няпрошаны,
На крыле прынёс бяду.
Хоць лужок быў недакошаны,
На застолле ўсе запрошаны...
Ён сказаў: «Чакай! Прыйду».

А прыйшоў у сны цудовыя
Незабыўна-малады.
А яе ссушылі ўдовыя,
Непрыкаянна-бядовыя
Ды няспраўджапа-мядовыя
Пальновыя гады.

Родныя мясціны



Дзе рэчка робіць наварот,
Цішэе і мялее,
Дзе мы яшчэ падлеткамі
Любілі загараць,
Люляе хваля плыткай
Бялюткія лілеі,
І жоўтыя гарлачыкі,
Як лямяначкі, гараць.

Я толькі тут, я толькі тут
Душой адпачываю.
А сэрца прагне зноў гарэць,
І верыць, і любіць.
Я толькі тут, я толькі тут
Трывожна адчуваю,
Як мала значнага ў жыцці
Паспела шчэ зрабіць.

Бягуць накатым берагам
Дзве вузкія сцяжынкі,
І спеліць сонца шчодрое
Багаты ураджай —
Рыхтуе поле жытняе
Жаданыя зажынкі.
Часова справы адкладзі,
Пакінь — і прыязджай.

А там і лета бабіна
Развесіць павуціны...
Там каляровы лістанад...
Там рух вясновых крыг...
Любой парою прыязджай
У родныя мясціны:
Святла, і сіл, і дабрыні
Вазьмі сабе ад іх.

Бо толькі тут, бо толькі тут
Душой адначываеш.
А сэрца прагне зноў гарэць,
І верыць, і любіць.
Бо толькі тут, бо толькі тут
Трывожна адчуваеш,
Як мала значнага ў жыцці
Наспеў яшчэ зрабіць.

* * *



Маладая трывога дарогі,
Непатольная прага жыцця.
Але ж некалі стоміцца ногі
На сцяжынах зямнога быцця.

Не сябруюць з нажылым узростам
Стройнасць стану і лёгкасць хады.
Неўпрыкмет, як дарожныя вёрсты,
Прамільгнуць за гадамі гады.

Толькі знаю, не стоміцца вока
Спасцігаць прыгажосць спакваля.
Век пражыў, азірнешся навокал —
Тое ж неба і тая ж зямля.

Тыя ж зоры гараць на дасвецці,
Тыя ж травы расою мігцяць,
Тыя ж дрэвы заломваюць вецце,
Тыя ж птушкі у вырай ляцяць.

Знаю, веру, не стоміцца сэрца
У званы чалавечнасці біць,
І дзіцячай усмешкаю грэцца,
І жыццё безаглядна любіць.

* * *



Думка пра зносіны з сусвет-
най прасторай не пакідала
мяне ніколі.

К. Э. Цыпкоўскі

Завейнае змяркане,
Палазы,
Рыпучы снег
Ды свіст раменнай пугі.
Па вузенькіх
Завулачках Калугі
Галодныя гуляюць
Маразы.

А неба,
Быццам шэрае сукно,
Бяздушнае, бязмоўнае,
Глухое.
І толькі ў пізкім доме
Пад страхою
Самотнай зоркай
Свеціцца акно.

...На ежу забываўся
І на сон.
І жах на абывацеля
Наводзіў,
Калі імчаўся на каньках

Па лёдзе,
Раскінуўшы
Звычайны парасон,

І гэтак сілу ветру
Правяраў.
Аб чым жа марыў ён
Начамі доўгімі,
Абкружаны макетамі
Ды колбамі,
Калі чарціў, разлічваў,
Вымяраў?

А мара тая
Дзёрзкаю была:
Зямля павінна гутарыць
З сусветам,
Паслаць свой голас
Зоркам і планетам,
Сузор'ям Скарпіёна
І Арла.

Ды толькі ён
Ці гэтага хацеў,
Калі ўяўленняў звыклы свет
Парушыў,
Каб SOS зямны —
«Ратуйце нашы душы!»
У іншыя галактыкі
Ляцеў?!

Сосны ў жыццё



Колькі іх такіх ля Магілёва
Вёсак паміж сосен і бяроз...
Нездарма спрадвеку наша мова
Тукамі з'яднала з словам слова —
Роднасныя словы «лес» і «лёс».

Вось яны, знаёмыя мясціны,
Дзе маленства сцежкі праляглі.
Тут калісьці бор шумеў гасцінны
Ды спляталі хвою павуціны.
Тут цяпер жытнёвыя палі.

Дзе ж вы, сосны? Сосны, раскажыце
Пра някельны горкі час вайны!
...Аблачынка плавае ў блакіце.
Тры сасны стаяць у спелым жыццё.
Счуўся полах першае сасны:

— Партызаны — мужныя рабаты.
Горды лёс ім помнікам служыць.
З бою йшлі лясныя арляняты,
Тут хавалі сябра ў сорок пятым —
На маіх карэннях ён ляжыць.

І сасна другая прашаптала:
— Паштальёнам я была лясным.
Колькі звестак я ў дупле хавала...

Помнікам і я, старая, стала —
Помнік я адважным сувязным.

Трэцяя сасна шапнула проста:
— Нedarма расту я на зямлі.
Хоць сябровак не дагнала ростам,
Помнікам стаю народнай помсты —
Здрадніка гайдала я ў пяці.

Помняць сосны воклічы чужыя,
Каскі, аўтаматы на плячы.
Тут палалі дрэвы маладыя.
Засталіся тры сасны жывыя
Зелянец і памяць берагчы.

...А навокал ззяюць далячыні.
Льецца сонца мірнае з нябёс.
Я гляджу шчаслівымі вачыма...
— Хай заўжды ў цябе, мая Айчына,
Сопечнымі будуць лес і лёс.

Прадвесне



Прадвесне — непазбежнае прадвесце
Рушлівай гаспадарчае пары.
Зграбаюць гаспадыні ў градах смецце,
І з выглядам вучоных рэжуць вецце
На дрэвах у садах гаспадары.

Ля вогнішчаў крычаць надлеткі-хлопцы,
Хіба адгоніш хлопцаў ад кастра!
Галоўны кіраўнік па адцілоўцы
Унізе — мама ў ботах і ватоўцы,
А я — на дрэве (за гаспадара).

Працую я нажоўкаю да поту.
Піла, што бабін подсвінак, вінчыць.
Мне праца непрывычная ў ахвоту.
І нечакапа чую я з-за плоту:
— Глядзі, як ярка яблыня гарыць!

Як тыя словы сэрца закрунулі.
Ці ж можна так спакойна гаварыць,—
Бы з аўтамата раптам паласнулі
І недзе побач прасвіталі кулі:
— Глядзі, як ярка яблыня гарыць!

...Ішлі яны: эльзаскі, рэйнскі, прускі,
Ішлі да нас, нібыта на парад.

Ды багнаю сустрэў іх дол наш грузкі,
І трапным стрэлам бор наш беларускі,
І змоўніцкай маўклівасцю наш сад.

Каля кастроў фашысты рукі грэлі.
Поўз чорны дым. Рабіўся чорным свет.
Як ярка, страшна яблыні гарэлі —
І тыя, што заўчасна пастарэлі,
І тыя, што надзелі першы цвет.

Сады, ў якіх любілі і снявалі,
Красу зямлі, прыроды шчодры дар
«Гаспадары» пахабныя сеякалі.
І дрэвы пладапосныя палалі.
Але прыйшоў сапраўдны гаспадар!

З агню баёў прыйшоў, сказаў: — Даволі!
Мы хочам мірна жыць, зямлю араць,
Расціць сады.
...Звініць звапок у школе.
Хачу, каб дзеці нашыя піколі
Не ўбачылі, як яблыні гараць!

* * *



На ўскраіне «прыватныя» сады
Абнесены высокімі платамі.
І, мабыць, ад гарэзлівай дзятвы
Акружаны калючымі дратамі.

Равеснік, мы з табой — ні я, ні ты —
Не чулі слёзны лямант і праклёны
Людзей, якіх за ржавыя драты
На згубу гнаў фашыст, як звер шалёны.

Той страшны міг не згубіцца ў вяках,
Хаця ўявіць такое немагчыма.
Дасюль жанчына з дзіцем на руках
Глядзіць на свет бяздоннымі вачыма.

Глядзіць яна з тых жудасных часоў
У кожны твар і ў твар свайму дзіцяці,
І пасмы пасівелых валасоў
Над маладым чалом пакутнай маці.

Іду з малой дачушкай паўз платы.
З-за іх вясновы снеў шпакоў нясецца.
А ржавыя калючыя драты
Балюча мне ўпіваюцца у сэрца.

* * *



Прырода шэпча:
— Будзь шчаслівы...
Прыходзіць май —
Ва ўсе вякі.
— Шчаслівы будзь! —
Шумяць разлівы.
— Шчаслівы будзь! —
Звіняць шпакі.

З жывым сусветам
Сэрцам ладзіш,
Шчаслівы тым,
Што й сам жывы.
Малы званочак —
Першы ландыш
Глядзіць даверліва
З травы.

Яго на ўзлеску
Прыдарожным
Не растапчы,
Не паламай...
Стаў для Радзімы
Пераможным
У сорак пятым
Месяц май.

...Рупее жыта
Ля дарогі,
І печаканы
Гром вясны
Гучыць то залпам
Перамогі,
То грозным выбухам
Вайны.

Трывожна
Дыхае планета.
На ёй мы дома,
Не ў гасцях.
Шчэ хтосьці марыць,
Знаю гэта,
Аб раі
На чужых касцях.

Такога раю
Не бывае.
Пара б нарэшце
Зразумець!
Жахліва ведаць
Мірным маем,
Што недзе блізка
Спее смерць.

Нацэліў сад
Пупышкі слівы,
Як рыльцы
Ядзерных ракет.
Паэт не можа
Быць шчаслівы,
Калі ў трывозе
Цэлы свет.

Ля Вечнага агню



Нявеста — уся ў снежна-белым,
Уся — цнатлівасць і святло.
Транеча за плячыма вэлюм,
Як лебядзінае крыло.

Прыціхлі строгія суседкі,
І дзень струменіць дабрыню.
І маладыя моўчкі кветкі
Нясуць да Вечнага агню.

Фатограф мітусіцца: — Кветкі
На першы план. Вось так. Гатоў!
— Хвілінку, хай збяруцца сведкі
З усіх напрамкаў і франтоў.

З-пад Курска, Кіева і Брэста,
Сталіц і вёсачак малых,
Твае равесніцы, нявеста,
Твае равеснікі, жаніх.

Яны не кінудца ў абдымкі,
Не заспяваюць «Ручнікі».
Яны не транілі на здымкі,
Хоць вашы сведкі на вякі.

Як, пэўна, хочацца рабятам
Нарэшце скінуць шынялі

Ды паглядзець на ваша свята,
Бо да свайго не дажылі.

...Паветра на зямной арбіце,
Нібы напятая струпа.
Любіце, юныя, любіце
За ўсіх, каго ўзяла вайна.

Я веру, ўзяўшыся за рукі,
Шчаслівых, пасустрэч дню,
І дзеці прыйдуць і унукі
Сюды, да Вечнага агню.

* * *



Скача маладосць пад групу «рок».
Лёгенька ў юнацтве носяць ногі.
Затрашчаў, не вытрымаў шнурок.
Пацеркі — ва ўсе куткі падлогі.

Скачуць маладыя — не суняць.
Адыдзіся ўбок, хто замінае!
Не прычына музыку спыняць —
Пацёрка празрыстая, шкляная.

Грамавы раскат пад небам хмарным.
Музыка — адметны каларыт,
У палон бярэ няўмольны рытм.
Перавага поўная — ударным.

Не магу пазбыцца пачуцця
Нейкага нібыта раздваення:
Гэты рытм — стваральны рытм жыцця
Альбо рытм шалёнага ўзбраення?..

Гэта што, прароцтва ці падман,
Калі сон паслужліва рысуе
Час, калі сусветны акіяп
Рытмам вынішчэння запульсуе.

Рытм прывычны — працы нашай дні.
Рытм няспынны — клопаты да скону.

Дайце тры хвіліны цішыні
На марскому даўняму закону.

Каб пачуць крыштальны звон расы,
Каб пачуць, як травы прарастаюць,
Каб пачуць людскія галасы:
Прсяць, патрабуюць, заклікаюць

Спаленае ў Борках немаўля,
Дэманстрант, у Ольстэры забіты.
...Пацеркай блакітнаю зямля
На шнурочку тоненькім арбіты.

Жаданне



Выйду на гапак
Змярканнем замглёным,
Моўчкі пакратаю
Голле кустоў...
Падаюць зоркі
Не з неба, а з клёнаў,
Зоркі буйныя
Апошніх лістоў.

Гэткае ёсць
Паміж даўніх паданняў:
Падае зорка —
Хутчэй загадай,
Многа няспраўджаных
Маеш жаданняў,
Ды аднаму
Перавагу аддай.

Славы? — Не трэба.
Багацця? — Не трэба.
Сэрца
Святлом не папоўняць яны.
...Падае зорка,
Не з клёна, а з неба.
Я загадала:
Не будзе вайны!

Балкон



Заўсёды тут стаяў
Веласіпед.
Цяпер пад ветрам
Сушацца пялёнкі.
Як добра,
Што з'яўляюцца на свет
Маленькія
Дзяніскі і Алёнкі.

На шыбах
Сонца плештацца рака,
Малы пакойчык
Залівае зранку
У міг,
Калі жаночая рука
Насустрэч дню
Адсоўвае фіранку.

І гордая,
Маўляў, глядзіце ўсе
(Не ганарыцца штасцем ёй
Няможна),
Жанчына на балкон
Дзіця нясе,
Пакуначак
Трымае аспярожна.

Ружовы і цяпчотпы,
Як зефір,
Увесь жыццём напоўнены ён
Новым.

...А пад балконам —
Лозунг «Мы — за мір!».
Хто сёння не паверыць
Гэтым словам?!

Марш міру



Небасхіл
Незамутнёна-весні
Над галінкай
Бэзу і інжыру.
Нашы сталь
І кужаль,
Хлеб
І несні —
Справе міру.

Маці Ленінграда
І Хапоя,
Маці Кампучыі
І Алжыра,
Вам вядома,
Што гэта такое,
Прага міру.

Мір дзятве
Лівана і Анголы,
Мір дзятве
Сахары
І Паміра.
...На малюнку дочки —
Белы голуб,
Птушка міру.

Выглянула
Першая пралеска.
Спеў вясны
Даносіцца з эфіру.
Быў і год
Аб'яўлены ЮНЕСКА
Годам міру.

Новы дзень
Павінен быць святлейшы,
Свет — дабрэйшы,
Толькі дбайце шчыра.
Зробім век наступны,
Дваццаць першы,
Векам міру!

Хмельным сокам
Набрыняла вецце.
Ручаёк
Бяжыць-звініць па жвіру.
Сакавік
Праходзіць па планеце
Маршам міру.

Родны горад



Узняўся горад мой
На беразе высокім
Зусім не гаваркоі
Бярэзіны-ракі,
Што да Дняпра цячэ,
І светлыя аблогі
Над горадам плывуць
Навольна, як вякі.

На беразе крутым
Устану на прадвесні,
І мне напамніць крыг
Непераможны рух
Зубцы драўляных страх
Сівой славянскай весі
І мовы продкаў нашых
Мілы сэрцу гук.

Адчую скрозь вякі
Пажараў дым барвовы,
Засілле моў чужых
І іншых рас прыгнёт,
Бо вабіў іх сирадвеку
Цёмны мех бабровы,
І карабельны лес,
І бурштыновы мёд.

Мой горад, бачыў ты
Татар нахабных орды,
Тэўтонскіх рыцараў
І польскіх ваявод.
Тапталі гонар твой,
А ты застаўся гордым,
Няскораным застаўся
Ты і твой народ.

Ты выстаяў і усё ж
Застаўся беларускім,
Свабодным, як твая
Вялікая радня.
Далёкі продак мой
Назваў цябе Бабруйскам,
І ты збырог імя
Да сённяшняга дня.

Якім пяром пісаць
Гісторыю тваю?
Гісторыя твая —
Гісторыя Радзімы.
Так я зямлі сваёй
Абшары пазнаю
Па кветачцы адной,
Па кусціку адзіным.

Калонкай гучных дат
Яе не ахапіць,
О, не... Яе дыханне
Адчуваю сэрцам,
Калі бяссонны дождж
Над прыстанню шуміць,
Калі ў застоллі песня
Даўняя пыецца.

Калі ў пахмурны час
З Бярэзіны вятры
Пагрозліва гудуць
Над крэпасцю старою.
Калі чуваць шчаслівы
Гоман дзетвары
На вуліцах тваіх
З імёнамі герояў.

Калі кранае ўсход
Дзевяты твой паверх,
І, як жывы, Ільіч
На пастаменце строгім,
Імклівую далонь
Ускінуўшы ўверх,
Вітае новы дзень
На плошчы Перамогі.

Вечная любоў



Бацькоў мы любім
З ранняга маленства.
Ды горкі лёс
Нікога не міне:
Пакінуўшы
Нам твараў падабенства,
Бацькі адыдучь,
Каб з'явіцца ў сне

Або на полі
З жытнімі снапамі,
Або на сцежцы
З кошыкам грыбоў...
Любоў да блізкіх
Перальецца ў памяць.
Ці ж ёсць на свеце
Вечная любоў?..

Мы любых
Нечакана сустракаем,
Як летні гром
З малапкай і дажджом.
Спачатку песцім,
Потым прывыкаем,
Нарэшце
І зусім не беражом.

То рэўнаець дацякае нас,
То зайздрасць,
І вось ужо ад злых,
Калючых слоў
Любоў
Ператвараецца ў нянавісць.
Ці ж ёсць на свеце
Вечная любоў?..

Ды ёсць куточак
Ціхае радзімы,
Дзе твой прыход у свет
На схіле дня
Віталі колісь
Сціплыя радзіны.
Там ніто ні двор,
То нічырая радня.

Да рэчкі той,
Дзе спіць аер пахілы,
Да тых старых,
Разложыстых дубоў,
Да той зямлі,
Дзе родныя магілы,
Адна на свеце
Вечная любоў.

* * *



Памяці Мікалая Рубцова

Страла Астанкінскае вежы
Цаляла ў воблак малады...
Там, на рамонкавым узмежжы
Юнацтва лёгка сляды.

Між нас, што белая варона,
Ў нямодным доўгім паліто.
Як выглядаў безабаронна,
Як зорка бачыў, хто ёсць хто.

Мы зналі Колевы прывычкі,
Яго прагулкі ў шэсць гадзін.
Але праводзіць электрычкі
Ён не любіў хадзіць адзін.

Там цікаваў ён вокам чорным,
Як утвараецца патап,
Калі бетонныя платформы
Людскі запруджвае натоўп.

То засяроджваўся маўкліва,
А то рабіўся гаваркі,
Тады дасціпныя надзіва
Экспромтам выдаваў радкі.

Казаў, што кніжка мае поныт.
Ужо, здаецца, й вучні ёсць.
І з лішкам ёсць жыццёвы вопыт,
Шкада, мінула маладосць.

— А вам няма па дваццаць, чэрці.
Якое гэта пачуццё!
І што там нейкае бясмерце,
У вас папсрадзе — жыццё!

* * *



Ледзьве чутна
Граюць на вадзе
Замшавыя
Пальчыкі чароту...
РБУ дарожнае
Вядзе
Свой рамонт —
Адвечную работу.

Раскідваюць
Гравій мужыкі
Дружна,
Не зважаючы на кпіны.
Сонца
Ды асфальтныя дымкі
Прасмалілі
Твары ім ды спіны.

А калі
Напружаны каток
Масу
Як належыць адпрасуе,
Пабяжыць машын
Жывы патак,
І шаша
Прывычна запульсуе.

Чалавек
Да трасы не глухі,
Ведае,
Вядуць да перамогі
Не адны
Касмічныя шляхі,
А й зямныя
Нашыя дарогі.

Дарога дадому



На шыбе —
Дажджынак вясёлая ртуць,
І лашчыць мне ветрык
Гарачыя скроні.
Пясчаная пойма.
Снакойная Друць —
Блакітная жылка
На смуглай далоні.

Чарнявы вадзіцель
Да трасы прывык,
Ёсць асы свае
На зямлі і на моры.
Круты наварот —
Гэта «цешчыні язык»,
Яго гэтак трапна
Празвалі шафёры.

Як радуе вока
Вільготны мурог.
Душа атрасае
Здранцвеласць і стому.
На свеце няма
Даражэйшых дарог,
Як гэта —
Дарога да роднага дому.

* * *



Парэчак вясёлая чырвань
Ды чырвань пыхлівая руж —
Святкуюць сады мае чэрвень,
Як быццам не бачылі сцюж.

Нядаўна здаваўся бясконцым
Палон снегавейнай зімы,
А сёння купаюцца ў сонцы
Прысады, двары і дамы.

За плотам з дзятвою суседскай
Дачушка гуляе ў пясок,
І з ветрыкам лёгкім нясецца
Лагодны яе галасок.

Звініць, аж пакуль на дарожкі
Начны не апусціцца цень.
...Маленькія стомяцца пожкі
За доўгі няўрымслівы дзень.

Спяю я малой калыханку,
Як маці умеюць спяваць:
— Засні, мая донька, да ранку.
І дрэвы, і птушачкі спяць.

Акрэсліўся месяц павольны,
Палын задрамаў на мяжы...

Наш татка не з памі — ён вольны,
А лепей сказаць, ён — чужы.

А мне ж у табе, чарнавокай,
Уцеха і радасць жыцця...
Хіба пазавеш адзінокай
Жанчыну, што мае дзіця?

Гляджу, як дачка засынае,
І поўніцца шчасцем душа.
І рух свой, здаецца, спыняе
Зямны заклапочаны шар.

Вечнае поле



У кожпага —
Сваё і пенаўторнае
Жыццё
І свой накапаваны век.
Ты бачыў поле
Роўнае, прасторнае —
У ім згубіцца можа
Чалавек.

Над старажытным полем
За Няпрадваю
Да сонца ўсходзіў
Горды сцяг славян.
І засяваў Кастрычнік
Мудрай праўдаю
Скупое поле
Землякоў-сялян.

Ты помніш поле
Нашае ўчарашняе —
Варонкі, міны,
Полымя і снег?..
Было яно
Счарнелае і страшнае.
На гэтым полі
Гінуў чалавек.

Адкрылася
Мне ісціна бяспрэчная:
Туляючы,
Не пройдзеш па жыцці.
І кожны дзень,
Як тое поле вечнае,
Якое
Неабходна перайсці.

* * *



Няма ні прыкрасці, ні злосці,
І не пагасла сонца,
Хоць звонкі келіх маладосці
Мноіх вышты да донца.

І вабіць зрок усхваляваны
Галлё рабіны тонкай —
То хмеліць квеценню духмянай,
То спакушае гронкай.

Закон прыроды. Непазбежнасць.
Навошта параканні.
Спякота млосная і спежнасць,
Світанні і змярканні...

Хай скроні сціснуць мне маршчыны —
Тугое перавясла.
Пакуль гарыць святло Айчыны,
Жыццё маё не згасла.

* * *



Леаніду Дайнеку

Ткала журбой няволя
Слудкія паясы.
Іх золата — з роднага поля
Жытнія каласы.

Маўклівыя беларусы
Цярплівыя да пары...
— З табой, сінявокі і русы,
Даўнія мы сябры.

Рэдкія нашы стрэчы.
Стрэнемся незнарок,
Прыкмечу: прыгнуліся плечы
І пацяжэў твой крок.

У цыгарэтным дыме
Стомленым здасца твар.
— Запомнім сябе маладымі,
Дзёрзкасць юнацкіх мар!

Часам пяроўна дзеліць
Той, хто завецца «бог».
А ты не губляў надзеі,
Многае перамог.

Светлая твоя доля.
Светлыя валасы.
Сыны твае — роднага поля
Жытнія каласы.

Бабуліны дажынкi



Раптоўна бліснуў
Месяц-маладзiк,
Як серп бабулін,
Па-над жнiўным летам,
Па-над палеткам,
Сто разоў апетым,
Iмгненна бліснуў —
I за хмарай зпiк.

Успомню —
Вусны здрадлiва дрыжаць:
У хустачцы бялюткай,
Як на свята,
Бабуля жыта,
Што расло за хатай,
Выходзiла з сярном
На золку жаць.

Апоўднi ж
У апошнi свой снапок,
У перавясла,
Кветачкi ўплятала,
Яго дахаты несла,
Штось шаптала
Ды пад ручнiк
Прыладжвала ў куток.

Казала:

— Бач, раве калгасны ток.

Цяпер і ўночы

Жыта жнуць камбайны.

Калгас,

Ён гаспадар, канечне, дбайны,

Ды дзе-нідзе

Губляе каласок.

А ў каласку —

Святое зерне, хлеб.

Набеглі б, дзеткі,

Трошкі пазбіралі...

У туую ж восень

Бабку пахавалі.

Ржавее на гарышчы

Бабчын серп.

...На могілкі старыя,

На лясок

Упалі ціха

Першыя дажджынкi.

— Мне пагадаў

Бабуліны дажыпкі

На ржэўніку забыты

Каласок.

* * *



Ой, рэчанька-рэчанька,
Чаму ж ты не поўная?..
З народнай песні

Калі залівала паводка
Увесь наш зарэчны раён,
Рабілася мараю лодка,
Што ладзіў стары Радзівон.

І вось надыходзіла лета
У шызай спякотнай смуге.
З надзеяй мы беглі да дзеда,
І дзед нас катаў па чарзе.

Ён пас ушчуваў, ненаседаў,
Вяслом надграбаў накрысе...
І нехта цікавіўся: — Дзеду,
Куды гэта рэчка пясце?

Стары пазіраў задумённа
На хвалю, на бліжні лясок.
Нарэшце казаў улюбёна:
— Бярэзіна наша — прыток.

Бяжыць з-пад бярозы, з крыніцы.
У вусці ўпадае ў Дняпро...
Калі ж пачыналі дыміцца
Цяпельцы рыбацкіх кастроў,

Бурчаў ён, прыгорбіўшы плечы:
— Мялее дняпроўскі прыток...
Прычаліўшы човен пад вечар,
Чапляў для прыліку замок.

Мы неслі вільготныя вёслы.
Стары запавольваў крок,
Даводзячы пам, як дарослым:
— Мялее магутны прыток...

Ды што мы, дзятва, разумелі!..
У памяці: грукае гром,
Гайдаецца бакен на мелі,
Вяртаецца з стадам паром.

Далёка чуваць на змярканні,
Як трос на пароме рыніць,
Як плачуць у купінах кані
Ды просяць у некага піць...

...Прыток, ён сягоння не повен.
Пракладзены трубы ў ляску.
Ашчэрыўся шчылінай човен,
Як мёртвы шчунак на пяску.

Дарослымі робяцца дзеці.
Над дзедам — магільны грудок.
Гніюць непатрэбныя сеці,—
Мялее адвечны прыток.

Спадчынае дрэва



Прадзед мой пасадзіў пад акном
Тонкі прущік,
каб рос той клянёнак,
Каб як добры зялёны анёлак
Ад няшчасцяў бярог гэты дом.

Клён мужнеў, ён карэннямі дол
Праціпаў, ён узносіў галіны.
Быў тут бой, але ў тых хвіліны
Не пашкодзіла кропу і ствол.

А завулак прыйшлі асвятляць,
Запаштаўся з галінамі ветрык,—
Нават самы сур'ёзны электрык
Не адважыўся клён спілаваць.

Калі дзесь ад'язджаю, здавён
Больш за сад,
за траву маладую,
За пяшчотныя кветкі шкадую
Тое дрэва — мой спадчыны клён.

Рух галіны — узмахам рукі...
Адыдуся — заўжды азірнуся.
Я сюды несумненна вярнуся
Цераз месяц, праз год, скрозь вякі...

Я прыйду і на золку сырым
Пакланюся вячыстаму клёну
За высокую зорную крону
І за вернасць карэнням старым.

Запаветная зорка ~ Радзіма



На балоні рыкаюць каровы.
Цягне золлю сівой ад ракі,
І пра тое,
што скоро пакровы,
Між сабою гамоняць жанкі.

Ты такой мілагучнай гаворкі
Не пачуеш на свеце нідзе.
Як адбітак высокае зоркі,
Ліст кляновы дрыжыць на вадзе.

Я люблю гэты бераг някідкі.
Дробна звоніць галоўкамі лён.
Ты аб чым ля драўлянай каліткі
Зажурыўся, прадзедаўскі клён?..

Патрапаў залатую чупрыну
І абтрос на зямлю лістабой.
Толькі сумныя думкі адкіну,
Што старэем мы, дружа, з табой.

Знаеш ты,
што вясной легкакрылай
Маладыя распусцілі лісты.
Новай восенню з новаю сілай
Заструменілі агонь залаты.

Я ж сагрэтая верай адзінай:
Як засну я ў калысцы зямной,
Запаветная зорка — Радзіма
І тады будзе ззяць нада мной.

* * *



Сястры Эльвіры

Няма вяртання ў даўнія гады.
Стап пагрубеў і пацяжэлі веі.
Зацерушылі снежныя завеі
Юнацтва бесклапотнага сляды...
— Няма вяртання ў даўнія гады.

Як стрэл раптоўны, памяць апячэ.
Гукне цягнік на досвітку знянацку —
І вось той кут, дзе пахавалі бацьку,
Дзе рэчка заповітная цячэ...
— Як стрэл раптоўны, памяць апячэ.

Наведаеш жытнёвыя палі:
Тут з першымі каханымі блукалі,
Насілі сарафанчыкі з паркалю
І з васількоў вянкi сабе плялі...
— Наведаеш жытнёвыя палі.

Але няма вяртання ў маладосць:
На шчоках зніклі ямінкі-смяшынкi...
Яшчэ знаходзіш даўнія сцяжынкi,
Ідзеш па іх, усхваляваны госць.
Але няма вяртання ў маладосць...

Маці



Ці дожджык рантоўшы
Залье сенажаці,
Ці крыўда сустрэне
На сцежках жыцця,
Хто гэтак цябе
Пашкадуе, як маці?
Дарослая,
Ты і цяпер ёй дзіця.

Ў дарогу збірала,
Нібы адрывала
Ад сэрца крывінку,
Дзяўчынку сваю.
А як вінаватых
Яна б пакарала
За кожную
Горкую слёзку тваю!..

Тут зоркі на хвалях,
Тут вёслаў усплёскі,
Тут побач з табою
Сябры давідна.
І ты ўсё радзей
Прыязджаеш у вёску.
А маці старэе.
А маці — адна.

Аб'яцанне



Маладосць праплыла аблачынкай,
Закацілася сонцам за Сож.
Ці даўно я вясковай дзяўчынкай
Цераз поле ішла басанож...

Залацілася ў сціртах салома.
Між сабой гаварылі жанкі:
«Ці чыталі, дачка агранома
Склала вершык... ды спрытны такі...

Баявы, як патрэбна газетам...
Каб яно ды бліжэй да душы...
Вось як станеш сапраўдным паэтам,
Ты пра наша жыццё напішы.

Як даілі, палолі і жалі,
Недагледзеўшы ранішніх сноў,
Як любілі, дзяцей нараджалі,
Як праводзілі ў войска сыноў...»

Шмат мінулася вёснаў і летаў.
Я на некалькі жніўняўскіх дзён
Ад'язджаю з брыгадай паэтаў
На сустрэчы ў знаёмы раён.

Будзе цесна у клубе вясковым,
Будуць пляскаць і вершаў прасіць.

Я вазьму развітальнае слова,
Вочы ў вочы — ці ж можна схлусіць?..

Выйду я не прамоўдай манернай,
Што з паперак дакучна пяе.
Так скажу я з трыбуны фанернай:
«Дарагія зямлячкі мае,

За агрэхі свае, за няўкосы
Сёння ў вас прабачэння прашу.
А пра вашы няпростыя лёсы,
Абцяю, усё ж напішу!»

* * *



Шчымліваю
Сардэчнаю струпою
У жыце
Перапёлачка дрыжыць...
Як ні было б,
Што б ні было са мною,
Я жыць хачу.
Я доўга буду жыць.

Каб свет трывожыў
Радасцю і болем,
Адорвалі
Усмешкай ці слязой
Лязо маланкі
Над жытнёвым полем
І позірку імгненнага
Лязо...

Маёй рацэ



Мая рака,
Матросы-рачнікі
Вяртаюцца яшчэ на хвалі
Вёснамі.
Ты прадзеду гайдала
Чаўнакі,
Вясёлку пырскаў
Уздымала вёсламі.

Фандоку сосны
Рупна ты вяла,
Яно было надзейна
І нядорага.
Ты гультаям
Ніколі не была,
А ў грозны час
На дно цягнула ворага.

Папрацавалі
Хвалі на вяку,
Нястомныя,
Нібы далоні мацеры.
Насілі баржы
Жоўтага пяску
І белыя
Прагулачныя кацеры.

Цяпер завод
На беразе гудзе.
Шалёна лодкі носяцца
Маторныя,
Равуць
І пакідаюць на вадзе
Мазуту пах
Ды плямы сіня-чорныя.

...Што ў спадчыну пакіне
Гэты век,
Захоплены
Патрэбамі мінутнымі?
— Даруй, рака,
Не бог, а чалавек
Забрудзіў дно
І хвалі робіць мутнымі.

Не траць
Уласнай сілы пачуццё,
Ты мне павер,
І я не падманю.
Змагацца разам будзем
За жыццё,
За нашу глыбіню
І чысціню.

Гракі прыляцелі



Празрыста
І шчымлiва,
Жыццёва,
Без прыкрасаў
На светлы успамін
Для будучых вякоў
Натхнёнаю рукою
Намаляваў Саўрасаў
І дрэвы, і царкву,
І радасных гракоў.

Блакiтнаваты снег,
Адталыя пагоркі,
На сцежцы ля камлёў
Птушыныя сляды
І купал той стары,
Нацэлены на зоркі,—
Знаёмае з дзяцінства
І блізкае заўжды.

...Цяпер пустуюць гнёзды
У кронах дрэў вячых. —
І мокне пад дажджом
Бляшаны дах царквы.
Задумная хаджу
Па залах урачых, —

Дзе не чуваць прыбою
Кастрычніцкай Масквы.

А бачу: — Родны кут.
У неабдымнай сіні
Плыве касы прамень,
І вецер дзьме з ракі.
І пра жыццё шумяць
Знаёмыя вяршыні.
І пра любоў крычаць
Знаёмыя гракі.

* * *



Абсыпана гнёздамі голле,
Люляе іх вецер скразны,
І млее асмяглае поле
Ў чаканні сырой баразны.

Бяроза пад сонцам хмялее.
Шпакі аж шалеюць на ёй.
І кожны пая, як умее,
І кожны — з галінкі сваёй.

Пяюць яны лесу і бору.
Заслухаўся кожны сучок.
Ды вось далучыўся да хору
Зусім не прыкметны шпачок.

Завёў, хоць на выгляд і дробны,
На ўсе на чатыры бакі.
...А спеў жа які непадробны,
А голас адметны які!

Верш



Павінен верш
Няўмольным быць, як суд:
Хай з ім забойца ўночы
Не засне,
Хай ён гучыць пад катам,
Як прысуд!

Няма такога верша
У мяне.

Павінен верш
Быць вечным, як святло:
Хай вострым промнем
Цемру ён пратне,
Святло баяцца
Невучтва і зло.

Няма такога верша
У мяне.

Павінен верш
Быць ясным, як акно,
Як весні сад,
Што сэрца ахіне,
Як думка,
Што жыццё ўсяго адно...

Няма такога верша
У мяне.

Я сем вятроў
Адна перакрычу.
Я сем шляхоў няходжаных
Стапчу,
Сем горкіх траў
На тых шляхах збяру,
Сем розных страў
З гаючых траў звару.
Усё шчэ будзе
На маім вяку.
Патрэбна —
Сэрца сцісну ў кулаку.
А верш складу я.
Толькі перш-наперш
Павер ты мне,
Што будзе гэты верш.

* * *



Дрэвамі вобразы
Злева і справа.
Прагна аловак
Шукае рука.
Зпоў мяне вабіць
Адвечная справа:
Слова — да слова,
Радок — да радка.

Кожны радок,
Як дзіцятка, гадую.
З ім сваю радасць дзялю
І бяду.
Нат запаветнага
Я не шкадую.
Нат з патаемным —
На людзі іду.

Ссохлую глебу
Напоіць залева.
Ды не змялее
Пачуццяў рака!
...Дрэвамі вобразы
Справа і злева:
Слова — да слова,
Радок — да радка.

Сенакосная пара



Улетку сонца раненька ўзыходзіць.
Улетку дома пекалі сядзець.
І нават стогадовы дзед выходзіць
Папрацаваць і ветла паглядзець.
Яшчэ на травах не абсохлі росы,
Шчэ птушачка не чысціла няра,
А ўжо звіяць-гамопяць сенакосы —
На тое сенакосная пара.

Кладуцца канюшына і асока,
Кладуцца купна, роўненька, як след.
Апоўдні, калі сонейка высока,
Ідуць касцы пад дрэвы на абед.
Глядзі, якія бронзавыя плечы.
А хлопец не на поўдні загараў —
Касіў у вёсцы. ...Ахінае вечар.
Над вёскай змрок. І пах прывялых траў.

А хлопец просіць: «Маці не пачуе,
Выходзь, яна варочаецца ў сне...
Выходзь, хто ў хаце ў ліпені начуе?!
Хто любіць — гэткай ноччу не засне...»
Бяжыць на золку след дзявочы босы
Ад рэчкі да бацькоўскага двара.
Зацерушыла сенам дзеўцы косы —
На тое сенакосная пара.

Раўнадзенства



У спаднічцы саржавай
Маленства,
Прамільгнуўшы,
Знікла за сасной.
Ёсць пара такая —
Раўнадзенства
Восенню
І ранняю вясной.

Мудрая прырода
Вырашае,
Што цяпер патрэбней,
Ноч ці дзень.
Два разы за год
Кладзе на шалі
Цемру і святло,
Прамень і цень.

Я сягоння
Кінула на шалі
Тое ўсё,
З чым на жыцці іду:
Страты і здабыткі,
Кроплі жалю,
Хвілі шчасця,
Радасць і бяду.

Без ваганняў кіннула,
Без страху,
Ведаючы,
Тое, што было,
Дадзена душы,
Як крылы птаху:
Чорнае
І белае крыло.

Назіраю
Раўнадзенства ў лёсе.
Толькі вось не ведаю
Сама:
Мне пад сорака.
Можа, гэта восень
Альбо проста
Позняя вясна...

Узлётная паласа



На лавачцы
Вохкаюць гучна суседкі,
З галін
Атрасаецца долу раса,
Дрыжаць ліхаманкава
Травы і кветкі:
Блізка —
Узлётная паласа.

Суседскі Джульбарс
Захлынаецца брэхам,
Пясчаная
Абуджана рапа каса
Сталёвых матораў
Раскацістых рэхам:
Блізка —
Узлётная паласа.

Зрывае з плячэй маіх
Плашчык кароткі,
Няможна суняць
Трапятанне крыса.
Скачок у прадонне —
Жахліва-салодкі.
Блізка —
Узлётная паласа.

Я ведаю,
Верне дуніўныя сілы
Мне роднага краю
Зямная краса.
Пара выпрамяць
Натамлёныя крылы,—
Блізка
Узлётная паласа.

* * *



*Ніне Мацяш,
прачытаўшы «Пазму жніва»*

Над палеткам даспелым
Займаецца жніўнае ранне,
І абапал дарогі —
Каласістае жыта сцяпоі.
Мы ў палоне прызвання,
Нас аднойчы знаходзіць прызнанне,
Ды яно нам даецца
Дарагою занадта цаной.

Быццам вочы твае,
Васількі на шырокім узмежку.
Беларускае поле, —
Яно наша песня і лёс.
Вельмі добра, калі
Твой радок абуджае усменку.
Удвая даражэй,
Калі дорыць узвышанасць слёз.

Чалавечыя душы,
Нібы лебядзіныя шыі,
Што бялеюць у змроку
Скрозь голле азёрнай лазы.
Вабіць іх вышыня.
Тыя душы табе не чужыя,

Калі з словам тваім
Ачышчальнай глынулі слязы.

Дарагая мая,
Мы надзеі губляць не павінны.
Нам стаяць да канца
І свае вышыні не здаваць.
Нам смяяцца і плакаць
І да самай апошняй хвіліны
Па крывінцы, па слёзцы, па ўздыху
Сябе аддаваць.

Сасна



Насепне вецер з хвойі абтрос,
Раскідаў па-над стромай.
Зямля насепне прыняла
Над дожджык, над расу.
І вось узняўся юны бор
Градой тугой і стромкай.
Была там кожная сасна
Красуняю з красунь.

Ды лёсу зорачка свая
Над кожнаю сасною.
З'явіўся чалавек — і ссек,
Абцерабіў сукі.
І хутка дрэва можа стаць
Калыскай, ці труною,
Ці тапарышчам, ці хлявом,
Ці возам дроў сухіх.

Таму і кожная сасна
Жыла сваёю верай:
Адна хацела стаць вяслom,
Каб хвалі рассякаць.
Другая — зwoпкасцю цымбалаў,
Трэцяя — паперай,
Каб праз вякі яе змаглі
Напiчадкі прачытаць.

І толькі гэтая сасна
Не гонарам, а карай
Лічыла тое, што радзеў
Яе айчышны бор.

І толькі гэтая сасна
Жыла асобнай марай:
Каб абышла яе піла,
Не закрануў тапор.

Каб сонца лапчыла яе
Буштынавае цела,
І косы смольныя яе
Шапталіся з вясной.
І нават мачтай караблі
Яна быць не хацела.
Яна хацела быць сасной.
Заўжды
Жывой сасной.

* * *



І кожны дзень
Зямля здаецца повай,
І сілы
Невычэрпныя ў зямлі.
Над канюшынай,
Белай і ружовай,
Шчыруюць
Залацістыя чмялі.

Раскіну рукі
Смуглыя ў знямозе —
Звініць у сэрцы
Дрогкаю струной
Удзячнасць
Гэтай палявой дарозе,
Удзячнасць
Гэтай радасці зямной.

Чацвёрты
Размяняны мной дзесятак,
І часта роздум
Хмурыць мне брыво:
Такі бясхмарны быў
Жніва пачатак,
Ці ўдала
Будзе скончана жніво?

Мой першы сноп
Вясёлы быў, хоць тонкі.
Яго трымала
Радасна ў руках:
У перавясце —
Белыя рамонкі,
Блакітныя валожкі —
Па баках.

З-пад цізкай хмары
Важкія дажджышкі
Яшчэ астудзяць мне
Гарачы лоб.
Нара прыснее
Святкаваць дажынкі.
...Які ён будзе,
Мой апошні сноп?

* * *



Як падзея мая значуе,
Ці абудзіцца, светлая, зноў?
Побач сябра, ды ён і не чуе
Тую дзіўную песню без слоў.

Тую песню спрадвечную поля ---
З ёю жнеі нябачныя жнуць.
Мірыяды пушынак з таноляў
У празрыстым паветры плывуць.

І разпосяць яны над сусветам
Гэты спеў, як сярэбраны звод,
Як апошняе бабіна лета —
Бабін лёс,
 бабін сум,
 бабін сон...

* * *



Садзіцца сошца,
Хмельна пахне сена.
На ставах
Адвячоркавы туман.
Напаўзабыты
Голас Джо Дасэна
Данёс у вёску
Рушны «Акіян».

Дрыжыць расіпка,
Як сляза на вейках,
Пад гэты спеў
Кахання і надзей...
І дзіўна слухаць
Голас чалавека,
Якога больш няма
Сярод людзей.

Спявак памёр,
А спеў яго лунае.
Да сэрцаў
Гукі чуйныя плывуць.
Нікога з смертных
Смерць не абмінае.
— Хай нашы песні
Нас перажывуць.

* * *



Сяргею Грахоўскаму

Здаецца, што стракаты сцяг
Узняты.

Дажджынкi, як слязiнкі,
На лiстах.

Калi спрабуюць крылы
Птушаныты,
У небе з iмi
Мудры дужы птах.

Ён у наветры восеньскiм
Хмялее,
Крыху зайздросцiць
Юным галасам.
Ягоны лёс —
Вучыць таму, што ўмее,
Тлумачыць тое,
Што спасцiгнуў сам.

Вясна дае жыццё
Ў калысках сосен,
А лета — снеў
З удзячнасцю цяплу.
Ды ўрэшце толькi восень,
Толькi восень
Дае размах
I ўпэўненасць крылу.

Крылатая восень



I

Я прасіла ў лёсу крылы, —
Неразумнае дзіця:
Гэта ж колькі трэба сілы
Для крылатага жыцця.

Гэта ж колькі трэба веры
У прастору і крыло,
Каб жаданні і намеры —
Усё узвышаным было.

...З арабін на бераг стылы
Лістапад шпурляе медзь.
Даў мне лёс цяжкія крылы,
А ці здолею ляцець?

II

Адзіна спевам
Плакаць і смяяцца,
То праклінаць сусвет,
То абдымаць.
Цяжкія крылы
Буры не баяцца.
Цяжкія крылы
Цяжка уздымаць.

Як боль, любоў
Да сонечнага бору.
Як боль, любоў
Да парнае раллі.
...Цяжкія крылы
Клічуць у прастору.
Цяжкія крылы
Цягнуць да зямлі.

III

Прыкметна схуднеў каляндар.
Рабіны пад золкім інеем.
Да шыбы сцюдзёна-сіняе
Схіляю гарачы твар.

У днях маіх і начах
Адвечныя супярэчнасці.
Галінкай па Дрэве Вечнасці
Бялеецца Млечны Шлях.

Нябачныя крылы шумяць:
Злятаюцца птушкі смелыя
Зорачкі пераспелыя
У гронках сузор'яў кляваць.

* * *



Не паяўнасць
Гепіяльных рыс
І не лёс,
Наканаваны зверху.
Слабасць
Цягне галавою ўніз
З вышыні
Чацвёртага паверху.

Празвінець
Напятаю струной
І — закрэсліць
Раптам і адразу
Кожную
Ухмылку за спіной,
Кожную
Нябачную абразу.

І калі б
Пайшла я без пары,
І калі б
Заўчасна пахавалі,
Пэўна б,
Запісаліся ў сябры
Тыя, што й рукі
Не падавалі.

Ды не скончан
Шлях мой на зямлі.
Над вадой
Салоўка не змаўкае,
І яму няведама,
Калі
Абарвецца
Нота трапяткая.

Перамогшы
Слабасці спакус,
Буду жыць
Учэпіста, ушарта.
Нездарма
Прапрадзед-беларус
З віламі
Ішоў на Банапарт.

Буду жыць
І буду працаваць.
Буду гадаваць
Малую дочку.
І жыццё
Штодзённа аддаваць
Па нервовай клетцы,
Па радочку.

Ну, а смерць —
Хай здарыцца яна
У гарэнні,
Клопатах, рабоце,
І парвецца сэрца,
Як струна,
На амаль неверагоднай
Ноце.

Карыда



Фіеста, яркая пязменна, - -
Сплаў смеху, музыкі і слёз.
Вакол — трыбуны. Тут — арэна,
На ёй сам-насам я і лёс.
Наўмысна з лёсам я дражнюся,
Бо жыць іначай не магу.
Не, я так лёгка не здаюся,
Каб быць распятай на рагу.
Мільёны глядачоў і сведак,
Але ці дапаможа хто?..
Дражню мяшчаначак-суседак
Сваім чырвоным паліто.
Дражню хадою маладою
І смелым позіркам у твар.
Тым, што смяюся над бядою
І не зракуся вышніх мар.
Няма ні «ўчора» і ні «заўтра»,
Не існуе вакол людзей,
Калі ад пачуцця азарту
Імкнецца сэрца прэч з грудзей.
Няма нічога, толькі крыўда
На доўгі, доўгі калідор...
Маё жыццё — мая карыда,
Дзе я — нястомны матадор.

* * *



Спавіты лес світальнаю смугою
І вабіць свежым водарам грыбоў...
Аплочаны цаною дарагою
І дружба, і кароткая любоў.

Мо тым, хто жыў без страху і папроку,
Даўгі бясмерцем доля аддае...
З маленства, з чуйнай памяці, здалёку
Гарачай хваляй жыта абдае.

Ніхто наперад лёс не разгадае,
Дзе горкія, дзе радасныя дні...
...Я — шчэ малая, мама — маладая,
У поле едзем з бацькам на кані.

Выбоіны памалу аб'язджаем.
І мне яшчэ няўцям, чаму здалёк
Услед з такой пяшчотаю і жалем
Глядзіць блакітным вочкам васілёк.

Эх, маладосць, не радуе абнова,
Калі купіў уцэнены тавар.
Як не хапала бацькавага слова
І позірку з-за шкельцаў акуляр.

Заўчасная не апраўдае страта
Памылак безліч на маіх шляхах.

Перед людзьмі і светам вінавата
Ледзь не ва ўсіх смяротных я грахах.

Па тых, хто здрадзіў дружбе, не заплачу.
Хто разлюбіў, таго не папракну.
...Удзячная жыццю, што вечар бачу,
Як зорка шле святло майму акну.

* * *



На бяссонную гэту планету
Я вярнуся праз тысяччу год:
Вось і дом на краёчку сусвету,
Вось і клёп ля драўляных варот...

Печакана гасцінец арбітны
Па хвіліну сюды завіпе.
Я ступлю на парог незабытны,
І ніхто не пазнае мяне.

Зразумею, што тут, як калісьці —
І турботы, і крыўды, і смех.
А увосень — барвовае лісце.
А ўзімку — задумлівы снег.

Пракліпаючы свет адмысловы,
Да якога патрэбна ляцець,
Буду слухаць забытыя словы
І ў забытыя твары глядзець.

І адвёўшы рукой аблачынку,
У пяшчоце, надзеі, журбе
Пагляджу на малую дзіўчынку
І скрозь слёзы пазнаю сябе...

* * *



Бярозак охрай,
Чырванню асіп
Мастачка-восень
Дол пафарбавала.
Жыццё мяне
Не песціла зусім:
Шмат абяцала,
Мала што давала.

Яшчэ жыццёвай сцезцы
Не канец,
Хоць за плячыма
Добрая палова.
Сірадвеку так —
Без вопраткі кравец
І без рагоў
Бадлівая карова.

І ўсё-ткі антымізм,
А не пыццё
Лічу свайго характару
Аднакай.
Няхай зусім
Не песціла жыццё,
Не крыўдаю трымаюся —
Падзякай.

Сінусоїда



Вунь галубы,
Любімцы горада,
Радком паселі
На карпіз.
Жыццёвы нільх мой —
Сінусоїда:
Уверх — уніз,
Уверх — уніз.

Так прадчуванне ёсць
Адчайнае,
Што нешта здарыцца
Вось-вось,
І — стрэпе ўдача
Надзвычайная,
Як на лясной сцяжынцы
Лось.

І дзень той —
Свята урачыстае.
Другі, здаецца,
Весялей,
Ды ён, што дно,
Як быццам чыстае,
А стань —
І вязнуць ногі ў глей.

То крыўдзіць лёс мяне,
То радуе.
Душа, не скардзіся,
Цішэй,
Бо чым піжэй
Кривая падае,
Тым уздымаецца
Вышэй.

* * *



Пад намі — планета Зямля,
А над намі
Празрыстая восень
Трапеча крылом.
Не тая, што плача
Касымі дажджамі,
А тая, што ззяе
Янтарным святлом.

І пляж, і жніво
Засталіся адзаду,
І ягадай птушак
Не вабяць кусты.
Наш сад урачысты —
Даносіцца з саду
Паспелай антонаўкі
Водар густы.

І радасць прыходзіць
Зусім нечакана,
Вітае здалёк
Ледзь прыкметным кіўком, —
Не тая, што хмельным
Цвіце дурнап'янам,
А тая, што свеціць
Апошнім лістком.

Сяброўкам дзяцінства



Усё мілей мне
Памяццю вяртацца
Да вас,
Незамутнёныя гады.
...Было Анэлі з Ядзяй
Па двапаццаць
І мне ішоў
Двапаццаты тады.

Смяюцца звонка
Ядзя і Анэля,
І я смяюся
(Гэтакі ж узрост) —
Цыбатая,
З падрапаным партфёлем,
У пінажачку,
Нашытым навырост.

Асіпкі,
Вербы гнуткія ды вольхі.
Да школы шлях
Вядзе цераз раку.
Рака — ручай,
Далёка ёй да Волгі,
Але ідзём
Па кладцы за руку.

Сям'ёй дубы
Старыя падняліся.
Тут у траве
Жаўцеюць жалуды.
Тут з Ядзяй і Анэляй
Мы кляліся,
Што наша дружба —
Вечна, назаўжды.

...Мінуліся гады.
Мы пастарэлі.
Жыццёвыя шляхі
Нас развялі.
Як склаўся лёс
У Ядзі, у Анэлі?
Даведацца б...
Ды ўсё няма калі.

То дапазна працуеш,
То гатуеш.
З дачкой урокі робіш
(Першы ж клас).
То нейкі важны
Юбілей святкуеш,
Прасілі быць.
...Бяжыць няўмольны час.

Няўжо зямля
Не захавала следу,
Няўжо травой
Сцежкі зараслі?
Вось, думаю,
Збяруся — і пад'еду.
Хоць на дзянёк.
Але ж... няма калі.

Мінецца тыдзень.
Выдасца нядзеля,
Калі папчасціць,
Вывешся ў кіно.
...Не ведаю,
Дзе Ядзя, дзе Анэля.
А рэчка...
Пэўна, высахла даўно.

* * *



Ты прапануеш мне
Сваю руку.
Ты кажаш:
— Мы павінны стаць
Сябрамі.
Ды хоць абое
Служым мы радку,
Сцяна неразумення
Паміж намі.

Ты пакідаеш з лёгкасцю
Парог
Любы,
Твая стыхія — кіламетры.
Начынены ты пчыльна,
Як пірог,
Ідзямі,
Што посяцца ў наветры:

У рытме «рок»
За часам паспяваць,
Цынічным быць,
Абы не быць наіўным.
А мне б —
Душой і думкай выпяваць,
Як зернем колас
На палетку жніўным.

Усходзіць,
Каласіцца, даспяваць
І кланяцца
Сваёй зямельцы ў пояс,
І песню ёй удзячную
Спяваць.
Не новую.
Але ж на поўны голас!

Навальнічнай парою



Уздрыгваюць
Крылы трывожныя броў,
Адчуўшы
Грымоты далёкія,
Калі з небыцця
Галасамі сяброў
Нястомная вечнасць
Галёкае.

Пахмурнае ранне,
Н'быта слязьмі,
Запозненым дожджыкам
Пырскае...
Заўчасна пайшлі вы,
Каго ні вазьмі,
Сябры мае
Самыя блізкія.

І з кожнай
Малой ці вялікай віной,
Памылкай маёй
Ці няўдачаю,
Здаецца мне,
Вы — за маёю спіной,
Як суддзі,
Як сведкі нябачныя.

...У лівень-патоц,
Хоць наладжвай каўчэг,
Той дождж ператворыцца
Ранкавы.
І мне пазнаваць
То раскацісты смех,
То позірк
Імгненна-маланкавы.

Б'юць хвалі,
Як лбы звар'яцелых зуброў,
У бераг
Пад вербамі ніцымі,—
Вяртаюцца душы
Памёршых сяброў
З ліпнёвымі
Навальніцамі.

* * *



Памяці Андрэя Макаёнка

Ціхім жарам позніх журавін
Адгарэлі купіны ў балоце.
Недзе ля Журавіч у самоце
Ліст апошні падае з галін.

Адквітнеў юнацтва белы сад,
Маладосці яблык пракаціўся.
З лістападам ты на свет з'явіўся,
І пайшоў навечна ў лістапад.

Міма, не крануўшы твой снакой,
Пройдуць навальніцы і навіны.
Цяжкая, бы века дамавіны,
Хмара навісае над ракой.

І бягуць па кладцы хлапчукі,
— Гэй, Андрэй! — равесніка гукаюць.
...Жураўлі за хмарай узнікаюць,
Быццам несмяротныя радкі.

* * *



Мой позірк — смелы,
Поціск рук — бадзёры
І злом брыва,
Як хваля на Сажы.
Павінны усміхацца
Каскадзёры,
Хоць і займае дух
На віражы.

А мы,
Ці ж мы не ўмеем усміхацца
Над віражамі
Лёсу і шашы...
Душа не навучылася
Баяцца,
Стамляцца
Не дазволена душы.

Зноў спадарожнік
Мчыць, як ашалелы.
Нястомна робіць
За вітком віток.
...Мая душа,
Мой лебедзь чорна-белы,
Няспынны рух
Жыцця твайго выток.

Гэй, фўэтэ,
Адзілія-Адэта!
Свет навакольны
Кружыцца, бы ў сне...
Хай павудінка
Бабінага лета
Па-здрадніцку
На скроні прамільгне.

Юнацтва рэхам,
Водгаласам балю,
Журбой па тых,
Каго мне нестася.
...Ды будзь мне, восень,
Не парою жалю —
Парой вяртання
На кругі свае.

* * *



Згарыць са мною,
Потым уваскрэсне,
Успыхне зорка,
Покуль нічыя.
...Яшчэ гучаць
Мае жывыя песні
У жаўруковым звоне
Ручая.

Але замрэ
Мой голас чалавечы,
Патухне зрок,
Пахаладзее скронь.
І любы
Не кране мяне за плечы,
І сябра
Не пацісне мне далонь.

З усім і ўсімі
Здольнай прымірыцца
У гэты міг.
Яго прадбачу я.
Мне — растварыцца.
Песням — паўтарыцца
У жаўруковым звоне ручая.

* * *



Жаўруком палонным
У далонь
Будзе біцца сэрца
Звар'яцелае.
Неспадзеўкі
Ляжа пасма белая
Яблыневай квеценню
На скронь.

Нездарма
Пытаюся ў раллі,
Колькі вёснаў лёсам мне
Адлічана,
Каб аддаць усё,
Што запазычана
У людзей,
У неба і зямлі.

Басанож
Ступаю па раллі.
На душы —
Святло прадоння зорнага.
Вышыня —
Ад неба бездакорнага.
Дабрыня —
Ад грэшнае зямлі.

* * *



Спеў даўніны,
Мелодыя «Лучыны»,
Даўно не ты
Маёй краіны твар.
Ды ёсць неразгаданы
Сум Айчыны
У ланцужку
Не асенніх хмар.

Нібыта дзверы
З грукатам зачыніць
Далёкі гром...
— Ды ён злуе дарма.
Пральецца дождж,
І ззяюць далячыні,
І ні канца
Ні краю ім няма.

Сябры мае,
Даруйце мне за тое,
Што ні сябе,
Ні вас не берагла.
Але ж у сэрцы
Самае святое
На ўсё жыццё
Я захаваць змагла.

У ім — навечна
Чыстыя крыніцы,
Агонь рабін,
І стылая ралля,
І каласок
Нязжатае пшаніцы,
І развітальны
Вокліч жураўля.

Магчыма, лёс мой
Варты наракання,
І я не ўмела
Над радком карпець.
...Пад зоркаю
Апошняга змяркання
Мне будзе што
Аплакаць і апець.

Лёшкаў гармонік



Лісцвяны пажар
У садах дагарае.
Рудзейшаю робіцца
Охра травы.
...На лавачцы Лёшка
«Цыганачку» грае,
І Лёшкаў гармонік
Пяе, як жывы.

Гавораць, не здатны
Хлапец да навукі.
Зусім адбіваецца,
Кажуць, ад рук.
...Лятаюць па кнопачках
Лёгкія рукі,
Гармонік у Лёшкі —
Надзейны сябрук.

То звонка смяецца,
То глуха рыдае
Гармонік. Ім добра
З музыкам удвох.
...А маці ж у Лёшкі
Яшчэ маладая.
А бацька ж у Лёшкі...
Судзі яго бог!

Ніхто пад гармонік
Шчымлівы не скача.
Сусед падбадзёрыць:
«Грай, грай, малайцом!»
...Сыноч паіграе,
А маці паплача,
Ды толькі не так,
Як тады, пад вянцом.

Паплача, схаваўшыся
Ў цесныя сенцы,
Каб вочы чужыя
Не бачылі слёз.
...Іграе гармонік,
І з ветрам нясецца,
Ды кружыцца лісце
З пажоўклых бяроз.

* * *



Ігару Лучанку

Нагодзіць слых сялянская гаворка,
Вяртаецца з напевам даўпіна,
І Мар'інай завецца ваша Горка,
Хоць Мар'і той на свеце ўжо няма.

О не, не замуціліся вытокі,
І з-пад карэння б'е святло крыніц.
Пульсуюць зноў абуджаныя сокі
У голлі, што схіляюць вербы ніц.

Век прасніцы, век сошкі і лучыны
Мінуўся, ды як чысты ручаёк,
У мора гукаў сонечнай Айчыны
Лірычнай нотай льецца Лучанок.

Я пад яе ўсміхнуся, і заплачу,
І трапяткія вершы напішу.
...Няхай сабе я ў вочы вас не бачу,
Я чую вашу спеўную душу.

* * *



Усходзіў дым слупочкам
Увечары над хатай.
Сдвярджаючы бяспрэчнасць
Прабабчыных прыкмет,
Павіс сягоння рапа
Над берагам гарбатым
Агністы яблык сонца,
Агромністы ранет.

Глядзяць замілавана
На яблык той вялізны
Драўляныя вароты,
Акно і клён стары.
Пяшчотныя званочкі
Памытае бялізны
Пра нешта ціха звонаць
З вяровак у двары.

Яшчэ ўладарыць восень,
А ўжо зімою пахне.
Прачнецца заўтра дочка,
Маленькі чалавек,
Прыціснецца да шыбы
І ў захапленні ахне —
Пушысты, быццам зайчык,
Уночы вышаў снег.

* * *



Я іх чакала розумам і сэрцам.
На стылыя пустыя берагі,
На чэзлае прамерзлае азерца
Няхай кладуцца белыя снягі.

На сум маіх світаньняў і зьмярканьняў,
На след таго, хто быў мне дарагі,
На горасць страт, на боль расчараваньняў
Няхай кладуцца белыя снягі.

Каб кожнаму, на колах ён ці пешшу,
Пад ногі пухам слаўся шлях даўгі.
Як абяцанне новых чыстых вершаў
Няхай кладуцца белыя снягі...

Галалёдзіца



Там зорка патухне.
Там зорка пародзіцца.
І зоркі, як людзі:
Была — і няма.
Пятнаццаты дзень
На дварэ галалёдзіца,
Два тыдні сваволіць
Гарэза-зіма.

Цяпер пешаходам
Нялёгка даводзіцца.
Шафёры стаміліся
Трасу клясці.
...Бывае, і ў лёсе цара —
Галалёдзіца.
І боязна ўпасці.
І трэба ісці.

Гары, мая зорка...



І стан быў крамяным,
І позірк быў смелым,
Крынічкай звінела гаворка.
Над цёмнай вадою,
Над берагам белым
Гары — не згарай, мая зорка.

Да скону жанчыне
Не быць маладою.
Яно й справядліва, а горка.
Над берагам белым,
Над цёмнай вадою
Гары — не згарай,
Мая зорка.

Гары праз гады
Над дачушкаю мілай.
Над маміным ціхім надворкам,
Над Сожам,
Над бацькі
Маўклівай магілай
Гары — не згарай, мая зорка.

Прадчуванне свята



Цень ёлкі зялёнай
На белай сцяне,
Смалою
Прапахла хата.
У позірку кожным,
У кожным акне
Лаўлю
Прадчуванне свята.

Калі ты маю
Затрымаеш далонь
Ды глянеш
Ніякавата,
На сэрцы — трывожнасць,
На шчоках — агонь,
Я ўся —
Прадчуванне свята.

Хай мара з рэальнасцю
Не спарышы,
Усё-ткі
Жыву крылата.
А крылы —
Той стан чалавечай душы,
Які —
Прадчуванне свята.

* * *



Бязмоўная ноч
Ахінула бярозкі.
Дарога крамяная
Гнецца дугою.
Мільгаюць агеньчыкі
Далёкае вёскі,
Вяртаюць у даўняе,
У дарагое...

Вясёла трашчаць
Смаляныя лучынкі.
За вокнамі сцюжа, —
Цяпельца дарэчы.
Сівая бабулька
З малою дзяўчынкай
Галовы над казкай
Схіляюць на печы...

Дзе ж тая бабулька?
Бабулька прыстала,
Пад крыжам драўляным
Стамлёна заснула.
Дзе ж тая дзяўчынка?
Дарослаю стала.
Каханне сустрэла
І гора хлябнула.

Забыліся казкі,
Абстрыгліся коскі,
І позірк напоўніўся
Суму смугою.
...Мільгаюць агеньчыкі
Далёкае вёскі,
Вяртаюць у даўняе,
У дарагое.

* * *



Вабіць, кліча
Далячынь-дарога,
Высякае іскры,
Як красала.
Зноў трывогі на душы
Замнога.
Зноў спакою на душы
Замала.

І нясуць мяне
Удзень і ўночы
Ногі, колы,
Хвалі, рэйкі, крылы.
Перарвецца
Гэты рух аднойчы,
І — не вернецца
Страчаныя сілы.

На мяжы
Апошняя дарогі
Азірнуся,
Узмахну рукою
І — пайду
Ад вечнае трывогі
Пад крыло
Да вечнага спакою.

Роздум на зимовай дарозе



Ногі самі, здаецца,
Ідуць
Па зімовым шляху
Адмысловым.
Думкі, думкі,
Як пчолы, гудуць,
І не кожную
Выкажаш словам.

Думка —
Упарты, нястомны хадок,
Што вякамі па свеце
Блукае.
Тая —
Лёгка кладзецца ў радок.
Тая —
Жыць між радкоў прывыкае.

Б'ецца птушкаю
Цень ад крыса.
На душы —
Снегавейна і зорна.
І,
Як некалі класік пісаў,
Словам — цесна,
А думкам — прасторна.

Ода пятаму пакою



Парадуюся
Яснаму спакою.
Паслухаю
На ўзлеску цішыню.
І зноў «Дзень добры!»
Пятаму пакою.
У пятым
Я жыву не ўпершыню.

Малы пакойчык
На другім паверсе,
Памерам ён не большы
Як тры на тры.
Адчыніш фортку —
Унізе снег,
А ўверсе
Шумяць вяршыні і гудуць вятры.

Уночы вокны свецяцца,
Як соты,
І нам у іх, як пчолкам,
Шчыраваць.
І той радок,
Дзесяты альбо соты,
На зрок і слых
Да рання правяраць.

Убачыць
Дня жывое нараджэнне,
Калі залюціць
Сонечны прамень
«Прыют спакойствія, трудов
І вдохновенья...»,
Абпоўненым сустрэць
Той новы дзень.

...Пад Коласавай
Ветлаю страхою
У знак натхнёнай
Снежаньскай пары
Складаю оду
Пятаму пакою —
Пакойчыку
Намерам тры на тры.

Дом творчасці



Тут дыхаецца лёгка, моцна сніцца
І думаецца добра, як нідзе.
У соснах дзесь нябачная сініца
Свой спеў немудрагелісты вядзе.

Маленькія, крылатыя стварэнні...
— Без іх было б бязрадасна ў бары.
У прыцемках замшэлыя карэнні,
Як дзіўныя пызнаныя звяры.

З акна на сцежку водбліск лёг барвовы.
Павесялеў зялёны мой дамок:
У грубцы ясна запалалі дровы,
Паплыў да неба хмаркаю дымок.

А заўтра зноў нябачная сініца
Абудзіць спевам снежныя грудкі...
— Тут дыхаецца лёгка, добра сніцца
І ўсё навокал просіцца ў радкі.

Касцёр



У лагчынку, што ля дому,
Нацягалі хмызняку.
Мы не секлі па жывому,
Нам ханіла сушняку.

Лчышчэння міг кароткі,
Міг маўклівага добра.
Іаўна, так маўчалі продкі
Ля ахвярнага кастра.

Мабыць, гэткім быў у марах
Падарожніка ачаг.
...Водбліск полымя на тварах,
Водбліск полымя ў вачах.

Я гляджу з вясёлым жахам,
Як, апёкшы мне далонь,
Адлятае ў неба птахам
Непрыручаны агонь.

Шаша



Трашчала голле абгарэлае,
Раўлі сталёвыя зубры,—
Вялі шащу на Негарэлае.
Стагнаў паціху бор стары,

Мяняючы аблічча звычайнае.
Свае умовы ставіць час:
Праменіць сонца электрычнае,
Блішчыць бетонка, як алмаз.

І ўсё бліжэй начамі млоснымі
Дыханне тлумнае шашы.
І ўсё цяжэй знайсці пад соспамі
Прытулак стомленай душы.

Пейзаж



Там, пад мостам вецер вольны
Дзьме ў трубу, як у світок,
І гудзе высакавольтны
У жалезных жылах ток.

Маладзік струменіць яснасць
На дарогу і сасну.
Энергічная сучаснасць
Пацясняе даўніну.

Ад шашы паводдаль — вёскі.
Пэралескаў вернісаж.
Поле, ёлкі ды бярозкі —
Пракавечны наш пейзаж.

Ды няпісаным законам
Адчувальных перамен
Ў яркай шапачцы з пампонам
Ўздоўж шашы бяжыць спартсмен.

Гадзіннік




На сталае маім пісьмовым
Гучна цікае гадзіннік.
Цікаў ён не гэтак хутка
Ў нашы юныя гады...
Разабрацца, дык навошта
Тут, у лесе, мне будзільнік,
Каб за сотню кіламетраў
Везці мне яго сюды?

Я живу ў абдымках бору.
Мне няма куды спяшацца.
Ды звапок вінтом бліскучым
Я накручваю знарок:
Зазвініць — здаецца, чую
Брэх суседскага Джульбарса,
Крокі маміны на кухні
І дачушчын галасок.

Гучна цікае будзільнік,
Час адлічвае нястомна.
Усяму свой час бывае —
І каханню, і бядзе.
Прыйдзе час — мяне не стане.
Стрэлкі спыняцца раптоўна...
А пакуль — ідзе гадзіннік.
Час ідзе. Жыццё — ідзе.

Белыя ночы



Уяўляла ў дзяцінстве не раз
Востры шпіль, і Зімовы палац,
І славутыя белыя ночы,
Хоць дагэтуль не бачыла ў вочы.

Тут, пад Мінскам, у зімнім бары
Па начах да світальнай пары
Я без лямпы пішу і чытаю —
Кнігу памяці вечнай гартаю.

...Што бальней апякае далош —
Вынішчальны хатынскі агонь
Ці мароз ленінградскай блакады
Не прыдуманай жорсткасцю праўды?

Сон і сёння не йдзе да мяне...
Белы месяц на белай сасне.
Свецяць проста ў душу, а не ў вочы
Беларускія белыя ночы...

Сініца



Яна скакала па суках,
Жучкоў шукала пад карою.
І вось — амаль што не ў руках
Зімовай позняю парою.

Як заляцела — на святло,
Ірывабіў пах жылга і хлеба
Або паклікала цяпло
Ад сцюж захмаранага неба?..

Маленькі спуджапы камяк
Лятаў і біўся аб шпалеры,
Ён не хацеў кляваць ніяк
Ні круп, ні сала па паперы.

Маленькі спуджаны камяк
Не дакранаўся да вячэры.
Крычалі хлопчыку: — Дзівак! —
А ён трымаў наросхрыст дзверы.

І птушка ледзь не ў твар яму
Страйой мільгнула да ўваходу...
Бо і на сытую турму
Мяняць не трэба ёй свабоду.

Развітальнае



Неаднойчы ад'язджала...
Ці пабачымся ізноў,
Блаславёная дзяржава
Соснаў, птушак і радкоў.
Гэты дом двухпавярховы
Уснамінам дарагі.
...Кажуць, дзесь будуюць новы
Дом пісьменнікаў другі.
Кафляй выкладзены душы,
Тэлефонаў чарада.
Ды не душы голяць душы,
А крынічная вада.
Ад яе мацнейшы голас
І цвярдзейшая рука.
...Пратаптаў сцяжынку Голас
Да ляснога раўчука.
Пазаві — і адгукнецца
Рэха даўняе вясны...
Пойдзем мы — што застанецца?
Застанецца кут лясны.
Дух смаляны, дух шыкоўны,
Пах ядлоўцу, трэск сукоў.
І драўляныя шпакоўні
Домам творчасці шпакоў.

Наследаванне ўсходняму



I

Прысцілася сягоння, што кахаю,
Кахаю гэтак, ажпо пые сэрца,
Слязьмі яно і песнямі зыходзіць:
І соладка, і боязна яму.
Прачнулася. Аднак вакол пустэча.
Няма таго, каго шукаюць вочы
І прagne сэрца гэтак апантана.
Навошта прачышалася тады!

II

О, гора мне, ты завалодаў мною
Душой і целам, яваю і снамі,
Надзеямі і марамі маімі —
Цяпер адзіны ты мой уладар.
Усё табе — і дзень мой, і змярканне,
І міг, калі ўзыходзячае сонца
Кідае промень, водбліск свой чырвоны
На шыбы і на грудкі снегіроў.
Усё табе — зімовая дарога,
Рыпенне стромкіх соснаў карабельных,
І зорак таямнічае мігценне,
І дзіўны ветру спеў — усё табе.
Адзіны ты ўладарыш безраздзельна

Надзеямі і марамі маімі,
Душой і целам, яваю і снамі.
...О, гора мне, а дзе ж цябе шукаць!

III

Нялёгкі лёс жапчыны закаханай:
Здавацца гордай і недатыкальнай,
Задумнай, заповоленай у рухах,
Халоднай, як зімовая рака.
Хаваць старапна сэрца трапятанне,
Усе свае таемныя жадашні,
І кожны міг, і кожную хвіліну
Агонь вачэй навекамі тушыць.
Ды толькі ён прасвечвае скрозь векі,
Агонь пякельны, што ў грудзях палае,
Усю істоту напаўняе спёкай
І пагражае сэрца спаняліць.
Калі яго не выпусціць на волю,
На месцы сэрца прысак застанеца,
Не ўратавацца. Знаюць нават дзеці,
Як небяспечна жартаваць з агнём.

* * *



Злы мароз
Пры сонечнай усмешцы
У зімы
Адна з адметных рыс.
Не шукай слядоў маіх
На сцежцы,
Ты — не паляўнічы,
Я — не рысь.

І пра тое
Чэзлае азерца,
І пра шэпт
Заснежаных лясоў
Памаўчы.
Не хоча слухаць сэрца
Зманлівых тваіх
Прыгожых слоў.

Не бяжы за мной
Па слізкай сцежцы
І радкоў узнёслых
Не пішы.
...Злы мароз
Пры сонечнай усмешцы,
Жар у жылах.
Сцюжа на душы.

* * *



Як хораща ісці шашою белаю.
Мой шлях не дальні да кривых бяроз.
Над кожнаю галінкай заінелаю,
Мастак і майстра, працаваў мароз.

А ноч маністы зорныя развесіла
Над ціхім сумам снежнага радна.
Табе сягоння без мяне не весела,
Але, прабач, хачу пабыць адна.

Шукаю словы важкія, адзіныя,
Няпростыя, як чалавечы лёс.
...Бярозы цягнуць пылі лебядзіныя
Да праяснелых снежаньскіх нябёс.

* * *



На першым снезе
Не схаваць нічога:
Падкажа след
Хто едзе, хто ідзе...
Бяжыць
Лясная белая дарога
І гэтак лёгка,
Хораша вядзе.

Ці не званочкі
Пад дугой вясельнай?
Звініць бярозак
Заінелы рад.
І — быццам не было
Слаты асенняй,
І — быццам не было
Заўчасных страт.

Гуляе ветрык
З хустачкай вясёла,
І растае
Сняжынка на рагу.
І — быццам зноў,
Спазняючыся ў школу,
Праз зімні лес
Дзяўчынкай я бягу...

* * *



Хаваецца сонца.
На дрэў серабро
Кідае апошні
Прамень журавінны.
Хто гэта прыдумаў,
Што нашых сяброў
Мы ўголас, публічна,
Хваліць не павінны.

Хто гэта прыдумаў,
Што дзеляць бяду,
А радасць
З сябрамі дзяліць непрыгожа?..
Як там ні было б,
Я заўсёды іду
Да сябра — з дабром,
Да зласліўца —
Варожа.

Жыццё нас то лашчыць,
То, часам трасе.
Яно — не пейзаж
У залочанай раме.
Удача
Сапраўдную радасць нясе
Тады, калі ты яе дзеліш
З сябрамі.

* * *



Завулак,
Ціхі мой прытулак,
Сюды вяртаюся я
Зноў.
Салодкі пах
Святочных булак
У дыме
З белых каміноў.

Ад рэчкі вее
Ветрык колкі,
А бераг —
Нібы з палатна.
І калярова ззяюць
Ёлкі
Салютам
З кожнага акна.

Той кут,
Дзе памагаюць сцены.
Сякерай гакае
Сусед.
І кожны дах
Тэлеантэнай
Глядзіць напружана
Ў сусвет.

* * *



Няма ніякай павізны,
Сенсацыі няма ніякай —
Жанчына ў німбе сівізны
І з ёй на ланцужку сабака.

Сабака ціхенька вішчыць,
Напэўна, этыцы вучылі.
А ваша сэрца не шчыміць
За тых, каго мы прыручылі?

Паток машын. Паток людзей,
Натоўп цікаўна-раўнадушны.
...Яны гуляюць тут штодзень,
Пакінуўшы пакойчык душны.

Той рух — выратавальны круг
Ад адзіноцтва, ад вар'яцтва.
І звязвае тых двух ланцуг,
Які яны парваць баяцца.

* * *



*Памяці воіна, які загінуў,
выконваючы інтэрнацыянальны абавязак,
і яго жонцы Зіне прысвячаю*

Як дыхае зямля
Пасля дажджу,
Як па вятрах
Трапечацца асіна!..
На гэты свет
Для шчасця нараджу
Сваё дзіця —
Твайго, любімы, сына.

Твой сын
Упершыню пабачыць снег,
За ім працягне ручку,
Засмяецца.
Няхай у сэрцах
Той дзіцячы смех
Сярэбраным званочкам
Адгукнецца.

Твой сын
Упершыню пачуе спеў,
Што лье жаўрук
З падвоблачнае сіні.
Пабачыцца ты з сынам
Не паспеў.
Любімы мой,
Ты будзеш жыць у сыне!

Глыток кахання



У акіяне
Зманлівых нябёс
Сузор'е Рыбы
На нябачнай вудзе...
Глыток кахання
Падарыў мне лёс,
А ўжо й не спадзявалася,
Што будзе.

Што, як малапай,
Мне аслепіць зрок.
Як громам перадвосеньскім,
Аглушыць.
...Нас у сусвеце двое.
Зорны змрок
Яднае целы нашыя
І душы.

Каханне,
Пекла нашае і рай.
Ізноў шукаюць прагна
Вуснаў вусны.
Пакуль не заружовіць
Небакрай.
Датуль не разарваць
Палон спакусны.

Разняць абдымкі
Сілы пестас.
Калі маё
Ты выдыхаеш імя,
Істота
Кожнай жылачкай пяс
Пад чуйнымі
Далонямі тваімі.

І ток тваіх
Напаўзакрытых воч
То забірае, то вяртае
Сілы.
Няўжо бясконцай будзе
Гэта ноч...
Дыханне замірае...
Божа...
Мілы!

* * *




На той агонь,
Што апякае грудзі,
І страшна мне,
І соладка ісці.
Ніхто мне не суддзя:
Ні бог, ні людзі.
Такое
Не паўторыцца ў жыцці.

Любоўнай смагі
Наталіць вадою
Няможна,
Нават з зорнага каўпа.
Не знае стомы
Цела маладое
І страху
Закаханая душа.

Не думай
Аб хвіліне развітальнай.
Увесь сусвет сягоння —
Для дваіх.
Між зорамі
Вячэрняй і світальнай
Плыве ў нябыт
Кахання вечны міг.

* * *



Закончыцца жыцця кароткі нарыс.
Душа у свет пазнаны адляціць.
І зорка лёсу — дзіўная Антарас
Пад хмаркаю жалобна замігціць.

І будуць дыхаць свежасцю світанні,
Грыбныя ліўні дрэвы абдаваць.
І будуць тыя ж вечныя пытанні
Бацькам цікаўна дзеці задаваць.

І будуць лотаць ціха лашчыць хвалі.
І будзе спеў даносіцца здаля.
...Забудуць тыя, што мяне кахалі.
Успомніць той, каго любіла я.

Мяцежная вясна



Яўгеніі Янішчыц

I

Імклівы бег алень,
Трывожны трэск галля...
Зарою палымнее
Касыначка твая.
Пунсовая касынка,
Як ветразь, над радком.
...Нячынна і гасцінна
Сустрэў мяне твой дом.
Душэўнае адлігі
Нам часам нестася.
Навокал кнігі, кнігі...
А з вокладкі твае
Праз шкло паліцы моднай
На свой кіпучы век
Задумліва-самотным
Паглядам з-пад павек
Глядзіць тваё юнацтва:
Як ясна ты гарыш!
Цудоўнае вар'яцтва,
Добраахвотны крыж.
Штодня душы аповесць
Нясуць табе сябры.

Ідуць сюды на споведзь
І людзі, і звяры.
Забегшы на хвіліну
У твой нястомны дзень,
Галінку-рог пакінуў
Даверлівы алень.

II

Адцвітаюць на стромах
Каліны.
Хмельны водар
Разносіць вясна.
Нехта кажа:
— Яе ён пакінуў...
Нехта шэпча:
— Прагнала сама...
Як вужака,
Паўзе пагалоска,
І цікаўныя вочкі
Блішчаць.
...Маладой ды адной
Гэтак млосна
На гарачай падушцы
Ляжаць.
І няўежна адной,
І няўлежна.
Ды мірылі вас людзі
Дарма.
Бо бяда,
Калі ў снежні няснежна,
У абдымках —
Гарэння няма.
...Прыціхаеш,
Павекі змыкаеш,

У чаўпе сваёй мары
Плывеш.
Ўсёй істотай
Любові чакаеш
І таемнаю верай жывеш,
Што адзін,
Як лісток адарваны,
Ходзіць дзесьці
Ў вялікай журбе
Несустрэты,
Нязбытны каханы
І — шукае,
Шукае цябе.

III

Рабіна ў белым кішэцю.
Сасна
Запальвае
Бурштынавыя свечкі.
Гусцеюць травы,
І глыбеюць рэчкі,
І сэрцамі
Валодае вясна.
Наведваюць
Сяброўкі і сябры
Квадратны твой пакой
З высокай столлю.
Сюды чыюсьці долю
І нядолю
Нясуць
Жыцця імклівыя віры.
Сягоння —
Я запознены твой госць.

Зара за пыбай
Хутка загарыцца.
Спяшаемся з табой
Нагаварыцца
Пра вершы, пра сяброў,
Пра маладосць.
Не наталіць
Мяцежную душу
Ні тым, што ёсць,
Ні тым, што прыгадаеш.
— Ну, як жыццё? —
Ты ветла паглядаеш,
Да шчок далоні
Ціха прыкладаеш:
— Тым і жыву, папэўна,
Што пішу...

* * *



Стаць магла б я вяслом паслухмяным
У руках тваіх дужых, мой любы.
Нават самыя злосныя хвалі
Не змаглі б патапіць твой чаўнок.

Стаць магла б я крыніцай сцюдзёнай
На шляху тваім доўгім, мой любы.
Ты засмяглымі вуснамі прагна
Да яе б у спякоту прынік.

Стаць магла б я рабінай раўнівай
Пад акном тваім светлым, мой любы.
Паспытаў бы, як бродзіць па жылах
Горкіх ягад гаючы настой.

...Стану я безыменнаю зоркай,
Каб любові нязбытнае промнем
Да цябе дакрануцца, мой любы,
Праз мільёны гадоў.

І згарэць...

* * *



Залатою завушнідай
Паківала мне вярба.
Задрамлю — ізноў прысніцца
Пад вярбою гэтай ніцай
На купалле варажба.

Кожны лёс навідавоку:
Той вяночак — павярнуў
І схаваўся з поля зроку,
Той — заблытаўся ў асоку,
Той — адразу патануў...

* * *



Не ўсе накошаны лугі,
І травам золка на світанні.
Цячэ, цячэ рака растання
І разрывае берагі.

На вецер кіну я тугу,
Адно пакліч мяне здалёку.
Адна, ва ўсіх навідавоку,
Па дрогкай кладцы пабягу.

* * *



Спрачаўся з меднаю струною
Твой спеў высокі, як крыло.
Пад незабытнаю сасною
Мы сустрэкаліся вясною.
Усё мінула — не са мною
Далюні чуйнае цяпло.

І чэзлы месячык над хатай
Панік, як стомлены хадок.
Але гучыць жалёбай зацятай,
Але шуміць сасной заклёнтай,
Але звініць струной напятай
Табе прысвечаны радок.

ЗМЕСТ



| | |
|--|----|
| Мы — савецкія людзі | 3 |
| Мая зямлі | 5 |
| Справе партыі верныя | 7 |
| *** Наўзбоч шашы... | 9 |
| З надзеяй | 11 |
| Магілёўшчына | 12 |
| Чыстыя званы | 14 |
| *** У даўніну зыходзіць завядзенка... | 17 |
| Не дым вайны | 19 |
| Сіманаўскі камень | 21 |
| Язмін сорак першага года | 23 |
| Юнац слухачка | 25 |
| Сумнае спатканне | 27 |
| Ён і яна | 29 |
| Родныя мясціны | 30 |
| *** Маладая трывога дарогі... | 32 |
| *** Завейнае змярканне... | 33 |
| Сосны ў жыцце | 35 |
| Ірадвесце | 37 |
| *** На ўскаіне «прыватныя» сады... | 39 |
| *** Прырода шэпча... | 40 |
| Ля Вечнага агню | 42 |
| *** Скача маладосць пад групу «рок»... | 44 |
| Жаданне | 46 |
| Балкон | 47 |
| Марш міру | 49 |
| Родны горад | 51 |
| Вечная любоў | 54 |
| *** Страла Астанкінскае пекла... | 56 |
| *** Ледзье чуцна... | 58 |
| Дарога дадому | 60 |
| *** Парэчак вясёлай чырвань... | 61 |
| Вечнае поле | 63 |

| | |
|---|-----|
| *** Няма ні прыкрасці, ні злосці... | 65 |
| *** Ткала журбой няволя... | 66 |
| Бабуліны дажынкi | 68 |
| *** Калі залівала паводка... | 70 |
| Спадчыннае дрэва | 72 |
| Запаветная зорка — Радзіма | 74 |
| *** Няма вяртання ў даўнія гады... | 76 |
| Маці | 77 |
| Абцяганне | 78 |
| *** Шчыmlіваю сардэчнаю струною... | 80 |
| Май рацэ | 81 |
| Гракі прыляцелі | 83 |
| *** Абсыпана гнёздамі голле... | 85 |
| Верш | 86 |
| *** Дрэвамі вобразы... | 88 |
| Сенакосная пара | 89 |
| Раўнадзенства | 90 |
| Узлётная паласа | 92 |
| *** Над палеткам даспелым... | 94 |
| Сасна | 96 |
| *** І кожны дзень... | 98 |
| *** Як надзея мая заначуе... | 100 |
| *** Садзіцца сонца... | 101 |
| *** Здаецца... | 102 |
| Крылатая восень | 103 |
| *** Не налёнасьць... | 105 |
| Карыда | 107 |
| *** Спавіты лес свiтальнаю смугою... | 108 |
| *** На бяссонную гэту планету... | 110 |
| *** Бярозак охрай... | 111 |
| Сінусоiда | 112 |
| *** Пад намі — планета Зямля... | 114 |
| Сяброўкам дзяцінства | 115 |
| *** Ты прапануеш... | 118 |
| Навальнічнай парою | 120 |
| *** Ціхім жарам позніх журавін... | 122 |
| *** Мой позірк — смелы... | 123 |
| *** Згарыць са мною... | 125 |
| *** Жаўруком палонным... | 126 |
| *** Спеў даўніны... | 127 |
| Лёшкаў гармонік | 129 |
| *** Лагодзіць слых сялянская гаворка... | 131 |
| *** Усходзіў дым слупочкам... | 132 |

| | |
|---------------------------------------|-----|
| *** Я іх чакала розумам і сэрцам... | 133 |
| Галалёдзіца | 134 |
| Гары, мая зорка... | 135 |
| Прадчуванне свята | 136 |
| *** Бязмоўная ноч... | 137 |
| *** Вабіць, кліча... | 139 |
| Роздум на зімовай дарозе | 140 |
| Ода пятаму пакою | 141 |
| Дом творчасці | 143 |
| Касцёр | 144 |
| Шаша | 145 |
| Пейзаж | 146 |
| Гадзіннік | 147 |
| Белыя ночы | 148 |
| Сініца | 149 |
| Развітальнае | 150 |
| Наследаванне ўсходняму | 151 |
| *** Злы мароз... | 153 |
| *** Як хораша ісці шапюю белаю... | 154 |
| *** На першым снезе... | 155 |
| *** Хаваецца сонца... | 156 |
| *** Завулак... | 157 |
| *** Няма ніякай навізны... | 158 |
| *** Як дыхае зямля... | 159 |
| Глыток кахання | 160 |
| *** На той агонь... | 162 |
| *** Закончыцца жыцця кароткі нарыс... | 163 |
| Мяцежная вясна | 164 |
| *** Стаць магла б я... | 168 |
| *** Залатою завушніцай... | 169 |
| *** Не ўсе пакошаны лугі... | 170 |
| *** Спрачаўся з меднаю струною... | 171 |

Басуматрава С.

**Б 27 Званы чалавечнасці: Вершы.— Мн.:
Маст. літ., 1988.— 174 с.**

ISBN 5-340-00042-7

Святлана Басуматрава жыве і працуе ў Бабруйску. Галоўнае ў творчасці паэтэсы — вернасць высокім ідэалам, любімай справе, любоў да роднай зямлі, шчырых працавітых людзей.

«Званы чалавечнасці» — гэта перш за ўсё тэма сцвярджэння міру на зямлі, памяць пра тых, хто аддаў сваё жыццё за Радзіму, пратэст супраць небяспекі, якая навісае над людзьмі.

**Б 4702120200—054 41—88
М 302(03)—88**

ББК 84Бел7

Литературно-художественное издание

*Басуматрова
Светлана Михайловна*

КОЛОКОЛА ЧЕЛОВЕЧНОСТИ
Стихи



Минск, издательство «Мастацкая літаратура»
На белорусском языке

Літаратурна-мастацкае выданне

*Басуматрава
Святлана Міхайлаўна*

ЗВАНЫ ЧАЛАВЕЧНАСЦІ
Вершы

*Рэдактар Р. М. Яўсееў. Мастак В. Г. Паўлавец. Мастацкі
рэдактар А. М. Малышава. Тэхнічны рэдактар А. Б. Бара-
дзіна. Карэктар Л. М. Маслоўская.*

ІБ № 2817

Здадзена ў набор 28.08.87. Падп. да друку 22.01.88. АТ 09514.
Фармат 70×90¹/₃₂. Папера друк. № 1. Гарнітура звычайная
новая. Высокі друк. Ум. друк. арк. 6,43. Ум. фарб.-адб. 6,59.
Ул.-выд. арк. 5,31. Тыраж 4500 экз. Зак. 764. Цана 55 к.
Выдавецтва «Мастацкая літаратура» Дзяржаўнага камітэта
БССР па справах выдавецтваў, паліграфіі і кніжнага гандлю.
220600, Мінск, праспект Машэрава, 11.
Мінскі ордэна Працоўнага Чырвонага Сцяга паліграфкамбі-
нат МВПА імя Я. Коласа. 220005, Мінск, Чырвоная, 23.